


Èkèleeziyà Nè Ngikàdilù Wendè

 Disaama dya mwânà ditù kadiyi ditamba kumweka didi dikengela nangananga kuvuluka mu disambila mu dinda emu, pa nanku tudi baswe bushuwa twètù bônso twènzè cyôci aci. Bangangabuka kabeena nansha bamanye to. Badi badipa dînà dya mushindu kampanda, kadi ndi ngela meeji ne mbakwatakaje anu dînà kadi kudiinyika, bôbò—bôbò kabavwa bamanye ne ncinyi ciine aci to. Nenku, kadi Kilisto mmumanye ne ncikampanda. Mémè ndi mwa kunwambila ne ncikampanda, n'démon, mmwômò, dyabulu. Dînà dyônso didibo baswe kumupa adi, mona's, aci's ncibatangile. Kadi aci ke cidiye, nwamonu's, nyuma mubi. Mpindyewu twètù, bônso cyapamwe, cyapamwe musamgu umwe mpindyewu, *Itabuuja Naka*, muntu ne muntu apatuke mu yêyè, mpindyewu.

Itabuuja naka, itabuuja naka,
Byônso bidi mwa kwenzeka, itabuuja naka;
Itabuuja naka, itabuuja naka,
Byônso bidi mwa kwenzeka . . . naka.

² Mukalenge neakwondope, yaaya. Tusambilaayi mpindyewu bwa mwânà wa bakaji ewu patudi twinyika mitu yetu apa.

³ Taatu wetu wa mu Dyulu, bwa pa kutangila mémè ncyênàku mwa kuumusha cyôci aci mu mutu mwanyi to. Mwânà wa bakaji mutekete wawa, nyewu ùpùnga ne lufu, yêyè's mmunanga wa muntu kampanda. Ncifukiibwa Cyebe, kadi Sataana nyewu umwiba mwoyi wende wa bwânà. Ndi ndomba bwa ne mu Dînà dya Kilisto Wêwè wimanyike cyanza cya lufu aci, usake mwena lukuna awu cyanyima. Wêwè ewu, Mukalenge, Udi ne bukole bwa kwenza ne Mbû Mukunze ajuule bimanu ku luseke ne ku luseke, ne ashiye njila bwa bânà baa Izaleele, bumpyanyi Bwebe, bènzè lwendu lwa kaluyi njiwu biikale bapicila mu mbû ne bwa kabwelabo mu buloba bulaya. Nzambi, tudi tulomba leelu ewu bwa Wêwè usake cipumbishi cyônso paanyima ne ulekeleku mwânà ewu ikale ne mwoyi. Tudi bapeebwe bukenji bwa kulomba. Nenku, twètù bu cisumbu cya bantu badi bakwitabuuja Wêwè, tudi tulomba dyondopiibwa dya mwânà ewu mu Dînà dya Yesu. Amen.

⁴ Leelu ewu nne mwoyi mwikale ne kusakidila pândi—pândi ndwa cyakabidi kunudi mu Dînà dya Mukalenge Yesu. Ndi mwalukile kwanyi kumbelu kumpala ndambu mfumina ku Louisiane. Mwya ngela meeji ne pâmwâpa bu mémè mwa kufika mwaba ewu kumpala kwa dyalumingu mwya mwa kulongesha mu kalaasa kaa dyalumingu. Nenku ewu kuntwaku kuvwa luuya lukole lwa kacya, mu mushindu wa ne twètù. . . elu lwôlô ndufwanyine kwenza bu lutekete, lwikaleku ne citaleela mu

dinda emu patudi mwa kulufwanyikija ne lwa mu Louisiane. Kakuvwa mushindu wa wêwê kwikala musombe mu nzubu wa bwena ewu kuyi ne makapakapa mapite pa dimwe to, mu Louisiane amu, anu biikale ne byamu bifidi bya citaleela, bwa cyanaana wêwê mufwe cipuuka.

⁵ Pa nanku ndi mulwe bwa mêmè kupetaku diikisha dya dituku dimwe anyi abidi kumpala kwa mêmè kuumuka kuya dyakamwe mpindyewu, ku Saskatchewan wa ku Nord, lumingu lulwalwa elu, ne kwôkò aku nkuya too ne ku Prince Albert. Kudi bula anu bwa njila iyaaya pa buloba eyi, patudi tuumukila ku luseke lukwabo. Nkukosolwela mu njila uyaaya pa buloba bujima ewu kakuyiku njila mikwabo to, nenku kwikale anu ba-Indiens ne ba-Eskimos basanganyibwa lwa mu bisuku mwamwa kupita mwaba utwaya bwa musangu ewu. Nenku netwikale ne bantu bààbûngì biikala mu disangisha adi baafumina mu Canada mujima. Bamwe baa kudibo nebalwe biikale bafumina ku Côte Ouest, bu mudibo bamba, bavwila kwine aku. Nenku ndi bushuwa dijinga ne masambila enu nwênù, bwa Nzambi wadisangishaku neetu ne watupa disangisha dinene, dya bantu bavule baya ne mwa naka, bwa butumbi Bwende. Kukaadi bidimu bu binaayi anyi bitaanu kacya ngâya ku Canada. Ne ndi kwine aku ne balunda balenga baa dikema, biikale bantu baa ngiikadilu mulenga wa dikema.

⁶ Pa nanku bôbò abu badi ne lulamatu lwàbûngì bwa diya dya mu ekeleeziya. Mashika nansha bamba ne ngaa bishi, bôbò nebadijingile mu mbulankete kadi kusomba mu kaaditempu kaa tukata tubidi, nenku benda bendesha kabalu too ne ku miles makumi asatu [kilomeeta makumi anaayi ne itaanu], bwa kufika anu ku diya mu ekeleeziya. Badi benda lwa makàsà bendela mu mishiki ya nêjè ne bintu bikwabo byônso, ne bânà ne bakole. Badi badikungwija bônso pamwe. Nenku dîkù dimwe diya dikangata dikwabo kadi kwasa lwendu lwa makàsà, nenku ke bôbò bayaaya baba. Didifila didibo badifila ke—ke didi dibafikisha ku dipeta dya bintu byàbûngì ku masangisha. Padiku kakuyi didifila to, kakwena bintu byàbûngì menemene bidi bipeteka ku masangisha nansha. Bikengela bwa wêwê kupweka kupwekelamu kadi kwenza cintu cidi cikutacisha anu bya bikole ebi, bikengela uteeka ku luseke bimwe bintu ne wimanyika mudimu webe, bwa kwenza *cikampanda* ne *cikansanga*, bwa kumona mwa kuya mu ekeleeziya bwa kuleeja Nzambi ne udi muMunange, mwikale wenza didifila kampanda bwa kuyamu, ke paudi ukupeta cintu kampanda.

⁷ Bidi anu mudi bânà baanyi mêmè. Billy Paul, mvwa ngela meeji ne mvwa mwa . . . mêmè ncivwaku mupete cintu nansha cimwe pâmvwà mwânà to. Maamu uvwa pâmwâpa ne ciibidilu cya kupeta kaabudimbu kaa bonbons kadi kubanga kuyaabanya, ibidi anyi isatu ku mwânà. Pâmwâpa dya Noël tuvwa mwa kupeta kampungi kaa cyamu anyi kaacingoma

kiikale ne kajiku, anyi cintu kampanda. Kadi mvwa mmonaku bânà bakwabo ne tushinyi ne tukalu ne tuntu kampanda, bilàmbà bîmpè ne tunkooci twa mashika. Nenku mêmè—mêmè, bivwa bingenza bibi be, ngamba ne: “Kadi mêmè mudidinge mupete anu baanyi bânà baa mêmè mulele, mêmè’s nêmbenzèlè cyònsò cîndi mufwanyine kwenza aci.” Ee, mêmè’s ndi mwa kujinga kulaala ne nzala anu bwa ne mpete cintu kampanda bwa bânà baanyi. Nenku pâmvwà musombele. . . Pavwa Billy mucikàle anu kânà katekete, mvwa mwa kumupetela kakalu, ne mvwa mwa kumupetela byònsò. Nenku Meda uvwa mwa kuditacisha kwenza bintu byònsò, upaana too ne bilàmbà byende bya pambidi ne bintu bikwabo, bwa kumupetela cintu kampanda. Kadi nudi bamanye citwakabanga kujandula? Mêmè kumupetela kakalu kaa nkata isatu, ne kantafu ne tuumikete, ne bikwabo byònsò. Mvwa mwa kumusangana ne nkutu anyi kaamuci, pambelu mu bulà, mwikale uumbula tuubiina mwaba kampanda. Nwamonu anyi? Ke mêmè kwamba ne: “Bânà baalonda kabaakwikala mushindu awu to.” Nwamonu anyi? Peesha anu muntu bintu byònsò umuteekabi anu mu cyanza cyende amu, yèyè kaakuswa ciine aci to. Anu cintu cyûdi mutacile bwa kucipeta!

⁸ Nenku mushindu awu ke udi disungidiibwa. Ndidifila mu kaabujima. Mmwômò, Mwaneetu Roy. N—ndidifila didi dikengela bwa wèwè kwikala wenza dituku dyònsò, cintu kampanda bwa—bwa kuseemena pabwipi ne Nzambi ne kwenza cintu kampanda. Nenku ndi mumanye ne ndidifila dinudi benze nwènu bònsò mu dinda emu, pa kusomba mu nzubu emu mudi luuya. Bu mutudi basombe mwaba ewu, tulamaayi meeji etu mateeka pa Didifila didi ditambe bunene ditu baa pa buloba balombiibwe bwa kwenza, divwa n’Yesu Kilisto paakenzejiibwaye bwa kulwa pa buloba bwa kufwaye pa kaaba keetu. Kaciyi anu aci to, kadi musuuka Wende wakapweka mu mwaba wa bafwe ne wakashaalamu matuku asatu a muunya ne a bufuku, kadi mu dituku disâtù Yèyè kujuuka, ke mpindyewu kubandaye muulu, kusombaye ku diboko dya balume dya Nzambi, mu Dyulu, mwikale wamba mèyi a bwakwidi pa mèyi etu a ditonda dya difuta Dyende dya cibawu ne ngàsà Wende wâkatùpèèbwa.

⁹ Mpindyewu kwaka mu. . .kwaka kwine kutuyaaya, nekwikale bantu bààbûngì, bapele baa menemene, bapele baa menemene, biikala ne cya kupaana umwe wa ku ngombe yabo, ibidi anyi isatu ya ku mikooko yabo, anyi cintu kampanda, anu bwa kupeta mushindu wa kufika mu disangisha adi. Eskimo mukulakaji kakuyi mpata to nealwe ne bimwe bya ku biseba byende bwa kubipaana, bivwaye naabi dijinga dya menemene bwa dîkù dyende, bwa kupatuka kulwaye. Indien ngendaamushinga nebimukengele ènzè bya mwomumwe. Mpindyewu, tudi mwa kusambidilaku biine bantu abu, kî

mmwômò anyi? Ne twalombaayi bwa Nzambi abape cintu cinene.

¹⁰ Mpindyewu, kudi luuya, ncyêna muswe kunulama ntanta mule to. Nenku ndi muswe mu dinda emu bwa tuteeke meeji etu kaaba kamwe, pabwîpî menemene ne twêtù kusambidila babeedi, pa *Èkèleeziyà Nè Ngiikàdìlù Wendè*. Nenku, mpindyewu, ndi ndyumvwa kukaadi ndambu wa matuku ne kuvwa Mukenji wa kwambila ekeleeziya mumpa ku Shreveport, Louisiane, ne ndi—ndi ngitabuuja ne mpa ngiikadilu wa ekeleeziya. Nenku netwikale mwa kwimana kumpala kwa Nzambi ne cyôci aci mu dinda emu, ne netusambile bwa kulomba Nzambi bwa kutukwacisha. Ncyêna ne kiipacila kaa kwangata mushindu umwewumwe awu wa diseemena kudiye to, kadi kulomba Nzambi bwa kutukwacishaye mu dituku ditudi ne mwoyi edi. Ne pabwîpî menemene ne . . . Bible munene wa kale s'nyêyè ewu, kadi's anu mwômò amu ke mudi maalu miine adi atangila Mwoyi wa Cyendelele.

¹¹ Nenku vulukaayi ne, Dìyì ke Nzambi, Nzambi kî mmupite Dìyì Dyende nansha. Ne twêtù katwena bapite dîyì dyetu to, nenku twêtù benze . . . Bwa kwamba menemene, mpindyewu, wêwè ne mêmè mu nsombelu mishiilangane . . . mushindu, twêtù bônso babidi tudi mwa—tudi mwa kwamba ne: “Kaa, nêngenzè cintu kampanda,” biikale ne dijinga adi mu mwoyi wetu, kadi maalu adi mwa kulwa kwenzeka mu mushindu wa katuyi mwa—katuyi mwa kwenza ciine cituvwa bambe ne netwenzè aci to. Kadi Nzambi kèna mwa kwenza nanku to, bwalu Yèyè kèna ne mikalu to ne Yèyè mmumanye kantu ne kantu, nenku cintu cyônso cikaadiku eci, ciikalaku, anyi . . . Pa nanku, Yèyè kèna mwa kupatula dîyì kampanda padiYe kayi mumanye ne Ûdi mwa kudishindika nansha.

¹² Nenku Abraham, pakaavwaye ne bidimu lukama, wakabiikila bintu byônso bivwa kabiyiku, bu ne bivwaku. Mpindyewu ndi ngamba cyôci eci bwa kukankamika aba batwikala ne cya kusambidila, babeedi. Abraham wakabiikila bintu bivwa kabiyiku, bu ne bivwaku, mwikale ubala ne Yèyè mene Wàkafila mulayi awu uvwa ne bukole bwa kuùkumbaja, anyi, kushaala mulamate ku civwaYe mulaye. Mpindyewu, paakambila Nzambi Abraham, pavwaye ne bidimu bisambombo . . . makumi mwandamutekete ne bitaanu, ne Sarah mwikale ne makumi asambombo ne bitaanu, ne nebalele mwânà, mona's, s'civwa ncintu cya kaciyiku mwa kwenzeka to. Kadi yèyè kwitabuuja ciine aci ne kushaalaye mwindile mwânà awu, ubala ne mwânà awu ukaavwaku, ciine aci bidimu makumi abidi ne bitaanu kumpala kwa mwânà mwine awu kulwaye. Nenku Abraham ukaavwa ne bidimu lukama paakaediibwa mwânà awu, ne Sarah pende ukaavwa ne bidimu makumi citeema, bwalu wakamwitabuuja Yèyè. Nenku yèyè wakabiikila bintu bivwa kabiyiku, bu ne bivwaku.

¹³ Mpindyewu, abi mbwa babeedi ne badi mu ntatu batudi ne cya kusambidila. Ntatu yebe nansha miikale ya bishi, nansha wêwè mwikale. . . nansha masaama audi naawu miikale a mushindu kaayi, nansha udyumvwa bibi bya mushindu kaayi, paudi witabuuja Kilisto, Dîyî Dyende, aapu kaayi udi ubiikila bintu bidiku, bu ne kabituku, piikalabi bibengangana ne Dîyî dya Nzambi. Mpindyewu, Nzambi mmwambe ne: “Disambila dya diitabuuja nedisungile mubeedi.” Ee, piikala Nzambi mwambe nanku awu, aci’s ncikose bwalu. Nanku tuteekaayi meeji etu mu mudimu, ditekemena dyetu, ne twenzàayi bu ne bikaadi bimane kwenzeka. Nkumane anu kujika patudi twitabuuja cyôci aci.

¹⁴ Mbya mwomumwe ne disungidiibwa. Tudi twitabuuja cyôci aci, tuciitaba, tuciitabuuja mu mwoyi wetu, tuseemena kumpala kwa Nzambi ne twitaba Kilisto bu Musungidi wetu sungansunga, ne tumwitaba Yèyè. Pawikala mwaba ewu mu dinda emu, ne mwikale ngènzàmpèkààtù, kuyi musungidiibwe to, kadi ujinga kwondopiibwa, mwikale usaama, anji keba Mukalenge dyambedi. Umwitabe Yèyè bu Musungidi webe, pashiishe disaama adi nedikwate njila diye. Nansha cyôci ciikale cinganyi, teeka wêwè anu meeji ebe ônsò (bwa byônsò byûdî naabi) pa Muntu awu mu kaabujima, Kilisto Yesu, maalu makwabo ônsò nealongoloke.

¹⁵ Pa nanku lamaayi meeji enu pa cyôci aci, bwalu ngămbî mēyî makese aa bwa aba badi babeedi ne badi mu ntatu, bwa ngaamona mwa kwambila ekeleeziya mu dinda emu pa ngiikadilu wende. Bwalu ndi ngumvwa mu mēmè emu ne nansha mudi dyondopa dya kudi Nzambi diikale cintu cya dikema, kadi pāmvwà nsanganyibwa mu Shreveport, mvwa mwenze masangisha a dyondopa anu asatu cyanaana pāmvwà kwine aku, asatu, anyi pāmwăpa anaayi, piikalawu àbûngî, pa matuku dikumi ne dimwe. Mbya mushinga wa kumpala bwa kuyiisha misuuka ya bantu pamutu paa kupicisha dîbà bûngî cyanaana ku dyondopa dya kudi Nzambi. Nansha nanku, bantu badi bàsaamà ne badi mu lukengelu lwa bintu, Nzambi udi mwa kubondopa. Nenku bikaadi bishindikiibwe buloba bujima ne, Yèyè utu wenza nanku. Kadi cintu cya mushinga, bwa mpindyewu, mmusuuka wikalà kauyiku mwa kufwa awu. Mubidi neufwe. Kadi musuuka kawadyakufwa to, nenku tudi ne cya kulama cipidi aci ne kulongolola maalu kumpala kwa Nzambi.

¹⁶ Ntu nkaadi mwambambe bwalu ebu. Ntu muswe bwa maalu ônsò ikale mamana kulongolola, bwalu pângàapwekà ku musulu mu diine dinda adi, ncyèna muswe nkapete lutatu nansha lukese kuntwaku nansha. Mēmè ndi muswe ngikale ne ticket wanyi ku cyanza, mwindile dyanyi dînà. Nenku ndi muswe kwamba, bu mwakamba Pôlò wa kale, Mwaneetu Creech, ne: “Ndi muMumanye mu bukole bwa dibiika Dyende dya ku lufu.”

Bwa paabiikilaYe munkaci mwa bafwe, ngaapatuka...Mêmè ndi muMumanye mu bukole bwa dibiika Dyende dya ku lufu.

¹⁷ Pa nanku, mpindiyewu, Yêyè Udi Mwena Mukanda, twinyikaayi mitu yetu ne myoyi yetu kudiYe bwa katanci kakese.

¹⁸ Nenku, Nzambi, Taatu wetu, nyewu tulwa kûdi Wêwè mpindiyewu, bwa kulomba bwa Wêwè utukangwile Dîyì Dyebe. Twêtù tudi bafwanyine kubuulula mabeji, kadi anu Nyuma Mwîmpè ngudi mwa kukangula Dîyì. Pa nanku tukangwile Dyôdi adi mu dinda emu, Taatu, nenku utupe ngâsà Webe wâbûngi uyiila ne panshi. Tudi tukwindila Wêwè. Nenku enzaku bwa Nyuma Mwîmpè abwele munda mwa Dîyì, ne aDyâbânyînè myoyi ya bantu ku mishiku ya buntu, ne enzaku bwa Yêyè àDyângâtè ne aDiteeke mu mwoyi ne mwoyi bilondeshile anu mutudi naadi dijinga menemene. Nenku paajika disangisha, biikale badilongolole bwa kwalukila ku mèètù, twinyike mitu yetu mu didipwekesha dyônsò ne tuKusakidile ne tukutumbishe, bwa byônsò bitwayiidi Kûdi ne bwa biWâtwènzèdi. Mu Dîna dya Kilisto mmutudi tulomba emu. Amen.

¹⁹ Kubala kwa Dîyì, mu Yone Munsantu, nshapita 1, nwênù badi ne Bibles yenu biikale nujinga bwa kubala pamwe naanyi anyi kufunda cyôci aci bwa mifundu ya dibala. Nenku netwikale ne kubala kwetu mu Dîyì, ne pashiishe twâsambilaayi, ne bwa Nyuma Mwîmpè wapatula dyumvwija mu Dîyì bwa kutupeeshadi. Tudi mwa kuDibala, twêtù badi bamanye kubala tudi mwa kuDibala, kadi anu Nzambi ngudi mwa kupatulamu dyumvwija. Mifundu tudi mwa kuyibala, bwalu n'Dîyì Dyende, kadi pashiishe dyu—dyumvwija bikengela anu Nzambi adifile. Mpindiyewu, mu Yone Munsantu, nshapita 1, nenku tubangilaayi ku mvense wa 28 tubale twenda tupweka too ne ku 32, mwikale mu yôyi ayi.

Maalu aa akenzekela...?...dishiyà dya Yadene, kùvwù Yone mwikale ubatiijila.

...dituku dyakalonda Yone kumonaye Yesu ulwa kudiye, ke kambaye ne: Monaayi Mwânà wa Mukooko wa Nzambi, udi uumusha mpekaatu ya baa pa buloba.

Nenku ke yêyè ewu ûmvwà ngamba ne: Paanyjima paanyi palwalwa muntu udi ne mushinga kuntamba mêmè: bwalu yêyè ukaavwa kumpala kwanyi.

Nenku mêmè ncivwa mumumanye to: kadi yêyè... kadi bwa yêyè kwikala...mumweneshiibwe kudi Izaleela, ke bwa cinyi ndi mulwe kubatiiza mu máyi.

...Yone wakajaadika, wamba ne: Ngâmònu Nyuma upweka ufumina mu dyulu mufwanangane ne nkuci, ne wàsòmbu pambidi pende.

Ndi muswe ncibalulule, mvense wa ndekeelu awu, mvense wa 32.

*Nenku Yone wakajaadika, wamba ne: Ngămònu
Nyuma upweka ufumina mu dyulu mufwanangane ne
nkuci, ne wàsombu pambidi pende.*

²⁰ Mpindyewu Mukalenge asakidileku mabenasha Ende ku Dîyì. Ndi njinga bwa nwênù kuditacisha bwa—bwa kubakula mwaku wònsò bu twètù mwa kupeta mushindu. Nudi mwa kungumvwa bîmpè lwa mundekeelu mwamwa anyi? Mbîmpè, nudi mwa kungumvwa lwa mundekeelu mwamwa anyi? Panwikala mwa kungumvwa, elaayi byanza muulu. Mbîmpè.

²¹ Mpindyewu, ndi njinga kwakulangana neenu mu dinda emu pa—pa lusumwinu, mu mushindu kampanda udi nansha mu—muntu wa mutambe kushaadila mu maalu a Nzambi mu mwaba ewu mufwanyine kuumvwa. Mpindyewu, tutu tulwa mu ekeleeziya mbwa twètù kudiwija batambe kulengela. Tutu tulwa mbwa kudiwija bantu batambe kulengela, beena Kilisto batambe kulengela, beena mwabo batambe kulengela, baataatu batambe kulengela, baamaamu batambe kulengela, beena mutumba batambe kulengela. Tutu tulwa bwalu Kilisto mmutwâmbile ne twètù balwe, balombe cintu kana cyònsò mu Dînà Dyende, mwaba utudi basangile bûngì bwònsò bu mudi babidi anyi basatu, Yèyè neikale neetu ne neàtwènzèlèci. Pa nanku, ncinyi cidi cifwanyine kwikala citambe, kwikala citambe bwîmpè bwetu twètù leelu ewu kupita kumanya ne patudi mu ekeleeziya mbwa kudiwija batambe kulengela, bwa kwalabaja ngumvwilu wetu? Mbanganyi badi bafwanyine kwamba ne: “Ke cîndi muvwile mwaba ewu”? Twănji tumonaayi. “Ndi—ndi muswe ngumvwilu mutambe kulengela.” Ne katwena mwa—katwena mwa kupeta ngumvwilu mutambe kulengela padiku kakuyi. . . Ne piikalabi ne netupete ngumvwilu wa Nzambi, udi ne cya kupatukila anu mu Dîyì dya Nzambi, bwalu Dîyì ke cintu cidi Nzambi mutupe bwa kudiisha misuuka yetu idi ne nzala. Ne Nyuma Mwîmpè wakatumiibwa mbwa kwangata Dîyì dya Nzambi ne kutudiisha ne Dîyì. Nudi numona aci anyi? Nwamonu’s, twètù. . . Nyuma Mwîmpè mmutumiibwe kudi Nzambi, bwa kwangata Dîyì dya Nzambi ne kutupaDi bilondeshile dijinga ditudi naadi. Mpindyewu, mêmè ndi ne disanka dyàbûngì bu mudi Nzambi mulongolole cintu bu cyôci aci. Kadi nwênù? Bwa kwikalaye utudiisha.

²² Twètù tudi mikooko ya mu mpata Wende. Netwakule pa cyôci aci mu katanci kakese aka, mikooko. Ne twètù biine tudi busatu bwa Nzambi, nenku Yèyè mwa kupeta bukontononyi bwònswâbwònsò pa twètù ke padiYe mwa kutulombola ne kutuludika.

²³ Mpindyewu, byakatamba kusankisha Nzambi ne, paakatumaYe Yesu Kilisto pa buloba, byakaMusankisha bwa kuMuleeja mu cimfwanyi cya nyama, ne nyama mwine awu uvwa mmwânà wa mukooko. Patudi twalukila kwaka ku cibangidilu, mu Budimi bwa Edena, mu bimfwanyi bya dilwa dya Yesu,

Nzambi wakalambula, anyi wakangata mwânà wa mukooko kwikalaye mulambu mupinganyi mu bimfwanyi bya dilwa dya Kilisto. Mpindyewu, mêmè nkaadi anu mudikonkekonke ne mbwa cinyi Nzambi wakajinga kufwanyikija Kilisto ne nyama, nyama wetu ewu. Kadi twâvu kujandula ne Mwânà wa Mukooko, cyakasungwilaYe mwânà wa mukooko, mwânà wa mukooko ke udi mutambe kwikala mupole ne wa kalolo ku bifukiibwa byônsò bidi pa buloba. Kakutuku cintu cikwabo nansha cimwe cipole ne cya kalolo kutamba mwânà wa mukooko to, kayiku ne dipiila to, kayi mudikumbanyine. Ka—kayi ne dyambu. Ncifukiibwa cya kalolo, cipole. Nenku pavwa Nzambi ne cya kuleeja Kilisto mu cimfwanyi kudi baa pa buloba, Yêyè wakaMuleeja mu mwânà wa mukooko.

²⁴ Mpindyewu, kadi Nzambi, Taatu Nzambi, Yehowah, paakaswaye kudileeja Yêyè mwine mu cimfwanyi mwikale uumukila mu Dyulu, wakaleejiibwa mu cimfwanyi cya nyuunyi mutambe kwikala mupole, mutambe kudipwekesha ku nyuunyi yônsò idi ibuuka muulu, mbwena kwamba ne, nkuci. Kakutuku nyuunyi wa kalolo kutamba nkuci nansha. Mêmè nkaadi mwenze dilonga pa mwoyi wa bukwanyuunyi ne wa nyama ya cisuku, nenku nkuci ke nyuunyi wa pabwende menemene mushiilangane ne nyuunyi mukwabo yônsò udi ubuuka muulu ewu. Nkuci utu wa—wa—wa dinanga dyâbûngi. Nkuci udi ne kalolo. Ne nkuci mwine katu ne kanyonga to, yêyè ke umwepele mu bukwanyuunyi udi kayi ne kanyonga to. Ke bwalu kaayi kanutuku banji kumona nkuci mwaba kampanda mukwabo to anu mu nyungulukilu wa mwaba udi ntete ne mamiinu. Mpindyewu, kudi . . .

²⁵ Mu bwâtù, muvwa nkuci. Ne nkuci mwine utu muleejiibwe mu cimfwanyi kampanda mu myaba yâbûngi mu Bible. Utu cimfwanyi cya Nyuma Mwîmpè. Ne mwânà wa mukooko kabidi utu muleejiibwe mu cimfwanyi mu myaba yâbûngi mu Bible, bu Kilisto, mu Bwakabuulwibwa, kuya nanku too ne mu Genese, nenku ke mudi nkuci pende.

²⁶ Nenku mu Mukanda wa Genese, nkuci uvwa mu bwâtù musombe pa ditamba dimwedimwe divwabo basombe kudi nyuunyi mikwabo yônsò ya muulu; ne umwe wayi uvwa nyuunyi mufiike wa cya munshingu citooke, cicololo. Ne cicololo cyôci citu umwe wa ku nyuunyi itu ya maalu a ciipanshi menemene itu kwôkò, cicololo ne nyuunyi wa meekala meekala, ngela meeji, yôyi ayi ke nyuunyi pâmwâpa itu ya maalu a ciipanshi menemene itudi mwa kusangana. Cicololo nnyuunyi utu ulaala panu bikole, nenku utu yêyè ulaala (mudi bantu bamwamba's), misangu mikwabo, bidimu nkama ibidi anyi nkama isatu, ke bidi cicololo . . . nkusu yêyè utu ulaala kupita piine apu.

²⁷ Kadi nkuci utu nyama umwepele anyi nyuunyi umwepele utu kayi ne kanyonga to. Mpindyewu, cicololo ncifwanyine kusomba

mwaba ewu kudya citalu cya cintu cifwe. Kwadyakumona nkuci pabwìpì ne citalu cya cintu cifwe aci to. Yèyè kèna mwa kucitwalaku to. Mupuuya mubole waci mu dyende dyùlu, katu mufwanyine kuwutwalaku to. Mmufwanyine kumwendesha ku mwoyi. Yòyi kayituku mwa kutwala cintu cibange kunyanguka nansha, cibange kubola. Kayituku mwa kutwala aci to, pa nanku yèyè kèna mwa kucidyaku to. Yèyè mudidinge anu mucidye, ncifwanyine kushipa nkuci awu dyakamwe, bwalu citù cyenzeja byakudya bwa byandamuke bifidi bya mashi mmâyi a kanyonga padiwu apongolokela mu cifu enza bwa byakudya byandamuke bifidi bya mashi. Nunku piikalamu kamuyi kanyonga bwa kwenza aci, nanku's ncifwanyine kushipa nkuci awu. Pa nanku neusangane misangu yònsò nkuci anu pabwìpì ne myaba idi cintu cikezuke, cintu cya mankenda.

²⁸ Mpindyewu, cicololo cyòcì ncishiilangane. Mpindyewu, anji tangilaayi nenumone ne cicololo ncimfwanyi cya mwena lubombo. Cicololo cidi mwa kusomba paapa naka pa—pa citalu cya cintu cifwe kadi kudya kudiilamu, kadi kubuuka kuya kiikila mu budimi kudya blé, cyòci paaci. Kadi nkuci kèna mwa kudya blé pashiishe kubuuka kuya kiikila pa citalu cya cintu cifwe nansha.

²⁹ Bya mwomumwe, mwena lubombo, muntu udi mwa kwikala mwena lubombo mwikale mwa kudya bintu bya nyuma byònsò bibidi, bintu bîmpè ne bintu bibi. Kadi mwena Kilisto mulelela mulediibwe cyakabidi kèna mwa kutwala bintu bya mafi to, bwalu yèyè udi mwa kudya anu ku cintu cîmpè. Tangilaayi numone cyòcì aci! Paudi umona muntu mwikale mwa kuya mu dija dya maja, upatuka ukanwa maala, upatuka ukasomba nsombelu wa mpekaatu, walukila ulwa mu ekeleziya ne pâmvwâpâ wela mbila menemene anu mùtù munsantu wela amu, ncinyi aci? Awu's ncidy'a bibole, udi mwa kudya bintu bibole ne bîmpè byònsò bibidi. Kadi mwena Kilisto mulelela kacitu mwa kutwala kabidi bintu abi to, bwalu ukaadi muumuke ku lufu muye ku Mwoyi. Nunku dyakamwe cyòcì aci ncifwanyine kumupiisha mushindu awu, anu meeji miine a cyòcì aci, mmafwanyine kumupiisha mu mushindu wa mufwanyine kutuma mpala ku luseke ne kwasa lwendu kuumuka. Kaa, ncimfwanyi kaayi's we!

³⁰ Mpindyewu, mwânà wa mukooko nkanyama kakese kaa kalolo menemene. Katu, kèna mwa kudipatulaku yèyè mwine mu bwalu to. Katuku yèyè mwa kudyeemena to, bwalu kèna mwa kudipatula yèyè mwine mu bwalu to. Kukaadi ndambu wa matuku mwaba ewu ùmvwâ mpicila mu mpata kampanda, pâmvwâ ngenda ngenza mudimu wa dikontonona, ke mêmè kusangana kânà kaa mukooko kakese, mikwabo yònsò mimane kuya kule naaku nê mbyenzeke bishi, nunku kòkò kashaale kajingila kudi tukanu twa mèbâ pambidi pajima. Nunku kakwacikwetu aka kashaale kalaale mwaba awu,

mashi bituuka ne kiikale kadila. Nenku mêmè kuseemenapu ne kumona lwa pa mukuna naka, mu ntanta wa cyabibidi cimwe cya mile [mètres 800], kwikale cisumbu cijima cya mikooko. Mpindyewu, yêyè's uvwa mwa kwikala mushaale mulaale anu mwaba awu ne bikololo bifwanyine kulwa kumutonkona mèsù bu twètù katuyi bamupatulemu lukasa. Kadi mêmè kujingulula tukanu tuvwa pambidi paa kalumyana atu, mêmè kukambula mu maboko. Kakayiku mwa kubengee. Kashaale anu pòlàà. Mêmè kukambula mu maboko. Dyambedi—dyambedi, pàmwàpa, kukaavwa muntu mukalengeku pambidi ne byanza byende, kadi kavwa ne kalolo. Kavwa kaswe bwa bakalombole. Kavwa kaswe bwa bakapatule mu bwalu. Ndi ntekemena ne nudi bûmvwè bwalu abu. Kakavwa kaswe bwa kukandamana anyi kudisuba nansha, anyi kusuma menu. Mikooko kayitu idisuba, kayitu isumangana menu to; yôyi itu anu idipwekesha. Nenku kalumyana aka, mêmè kukambula e kuya naaku kakateeka munkaci mwa mikooko mikwabo ayi. Mu tusunsa tukese ke mamwākù kukapetulula, kadi kî ndisanka to! Mpindyewu, aci's ncimfwanyi cya Mwânà wa Mukooko wa Nzambi!

³¹ Nudi bamanye's, mwaba utubo baya kashipeela mikooko, nutu bamanye citu cyenda cilombola mukooko too ne ku cishipeelu, s'mmbuji. Kadi mbuji nealombole mukooko too ne pa ciina cidu kündekeelu kwa nzubu wa cishipeelu aci, nenku, pashiishe pa dîbà menemene didiye anu ufikisha mukooko pabwîpi ne ciina aci, yêyè mpindyewu utupika udyla kwa naka. Kadi, kaa, batu bamba ne, pakaadibo bamba kushipa mbuji, ke kubangaye kudisuba wenza bilumbu. Nwamonu anyi?

³² Nenku mushindu awu ke wenza dyabulu. Yêyè neñzè ne mwende mwônso bwa kulombolola bânà baa Nzambi bwa kabeelaye mu bintu bya ciipanshi menemene, kadi pakaadi dyende dîbà dya kufwaye difika, yêyè's udi udisuba wenza bilumbu piine apu. Mushindu awu ke udi dyabulu wenza bwalu abu. Nenku mushindu awu misangu mikwabo, kânà kaa bakaji kakwabo kîmpè kwisù anyi kânà kaa balume kakwabo kaa kakenyakenya ku menu, kiikale ne dibuki dya mfwanka anyi mulangi wa wiskî mu cyanza, kafwanyine kuseeswisha nsongakaji ku muyiiki, mwikale mukooko wa mu cisumbu cya muntu kampanda, kamufikisha ku bwalu bubu. "Akaa, s'bidi anu bîmpè. Kakwena nansha bwalu bwa ndolò mu cintakanyi cyônso cya tunsantu twatwa ne ng'ekeleeziya aci to." Kadi lufu lwânji lukwate anu kiine kânà kaa balume aku musangu kampanda, kadi ùmvwè mudiku keela mbila, keela mikunda bayumvwa ditunga dijima edi. Nenku mushindu awu ngudi dyabulu wenza bwalu abu.

³³ Kadi mwânà wa mukooko yêyè udi ne kalolo kaa dikema, mu mushindu wa ne udi mwa kulombodiibwa. Nenku ke bwa

cinyi Nzambi wakaleeja Kilisto mu cimfwanyi cya Mwânà wa Mukooko, ne Yèyè mwine bu Nkuci. Nenku mu dituku divwa Yone mubatiize Yesu ku musulu wa Yadene, bumwe bwa ku maalu matambe bunene akaadiku menzekezeke, bwakenzeka mwine mwaba awu. Tangilaayi numone mudibi bîmpè! Mwânà wa mukooko, cifukiibwa cidi citambe kwikala cipole ku bifukiibwa byônsò bya pa buloba, ne Nkuci, nyuunyi udi mutambe kwikala mupole ku nyuunyi yônsò ya mu Dyulu. Mpindyewu, anu awu ke mushindu umwepele uvwayi mwa kudisanga. Ke mushindu umwepele uvwaku bwa Nkuci kwikilaye pa Mwânà wa mukooko. Mpindyewu, paakapweka Nkuci, Yone wakamona Yesu, e kwambaye ne: “Monaayi Mwânà wa mukooko wa Nzambi, udi uumusha mpekaatu ya baa pa buloba.” Nenku Yone kwambaye ne: “Ndi mfilà bujaadiki, mwikale mmona Nyuma wa Nzambi upweka mufwanangane ne Nkuci, ne usomba pambidi Pende.” Aleluuyah! Kadi ke bwalu abu’s. Nkuci ne Mwânà wa mukooko kudisangabi. Pôpò apu ke paakashaala Nzambi ne Muntu biikale umwe. Pôpò apu ke paakuupukilangana Dyulu ne buloba. Aleluuyah! Pôpò apu ke paakandamuka Nzambi mubidi, mulwe naawu, pôpò apu ke paakapweka Nzambi uumuka ku mushindu wa Nyuma ne kwandamukaye Muntu ne kusombaye munkaci mwetu. Pôpò apu ke paakuupukilangana Cyendelele cyônsò nyôông. Pôpò apu ke paakadisanga cisa cya bantu cya Adama yakadishinda aci ne Yehowah Nzambi ne mwanjelo yônsò, paakashaala Nzambi ne muntu balwe umwe, mu dituku adi dinene dya civulukilu divwa Yone mubatiize Yesu.

Mpindyewu, kadi ambaayi tũng bu cyôci ciikale mbwa wa diitu? Mwadi wa nkuci awu kawuwwaku mwa kwikala mushaale pabwîpî ne mbwa wa diitu nansha.

³⁴ Ncinyi cidi cîmpè kutamba dîbà dya diloolo menemene bwa kuumvwa tuumândankùci tukulakaji twikile pambelu paapa tudila katanci kaa dîbà? Paanyima paa mêmè mufwishe mukajaanyi ne mwanaanyi wa mu diboko... Ncivwa muswe bwa muntu nansha umwe amanye cîmvwà ngenza to. Mvwa ne ciibidilu cya kubwela mu mashinyi aanyi makulakaje awu, nyeemesha nya dinsambu dya cibeeba eci, mpatuka nya lwa kuntweku mu nkita ya Walnut Ridge, nsomba lwa kuntwaku ku luseke lwa mucî kampanda mwikale mutangije mèsù lwa kwînshi kuvwa lukita lusanganyiibwa aku. Ncivwa mwa kubalekelaku to. Bikaavwa anu bu ne ncicivwa mwa kutwala kabidi cintu aci to. Ntu anu ngela meeji, mwanaanyi mukese wa mu diboko, mulaadika muntwamu, wa ngondo mwandamukulu. Mushindu mwine uvwaye wolola twanza twende atu mwikale ungoobokela, ne mêmè paanyi mmwelela mpandalala anyi mmwambila cintu kampanda, ne yèyè pende wenza “guu-guu,” mwikale wolola twanza twende tukese atu. Nenku mvwa mwa kushaala musombe ku leseke lwa mucî kampanda, nangananga

pakaavwa dībà dilooloka. Nenu kuvwa pa ciibidilu nkuci mukulakaji mwikale usombela lwa mu cikutukutu cya mici amu, ubanga kudila. Ekelekelee! Musangu mukwabo mêmè kubanga kudikonka ne civwa mmusuuka udi kawuyi ufwa wa mwanaanyi wa mu diboko awu uvwa walukila bwa kuteeta kunyiikidisha. Kakwena cya kalolo citambe mwadi wa nkuci awu to. Wa bwalu yêyè utu wanangapu's we! Yêyè utu utwadilangana maluba mapyamapya. Mushindu mwine utuye udyenzeja bwa kufila ditalala's we! Ntu njuuka pa dinda bwebwebwe, mpatuka nya mu bikutukutu bya mici bidi pabwîpî ne mwaba ûndî musombele awu, ncintu kaayipu cya ditalala pa kuteeleja's we! Misombele lwa mu katongobela kaa mici minene mileemile ayi, nkuci ayi miikale eyi idila eyi ipunguluja.

³⁵ Dituku dikwabo, lwa mwa Mwaneetu Cox mwamwa, maamu nkuci mukwabo uvwa ne twânà tubidi. Nenu ke yôyi kwikila ku musonga wa nzubu, mu mushindu wa tumpuusu katuyiku mwa kuyikwata to. Nenu maamu nkuci mukulakaji awu uvwa udiisha twânà atu. Pashiishe uvwa mwa kupweka kulwa kutwangata ne kubanda naatu kuulu ku mucu, nenu tuvwa mwa kushaalaku tujungilangane nshingu, twikale tudila ne twenza mananga, dituku dijima, twânà tubidi, twânà twa nkuci twikale twa kalolo.

³⁶ Nenu ke mêmè kubanga kwela meeji mùtù Nzambi, (nkuci nnyuunyi utu ne dinanga dya dikema) nenu Nkuci, Nzambi, ujinga kwikala wenza dinanga ne bantu Bende. Nzambi mmuswe bamunange. Nzambi mmuswe kukunanga. "Nzambi wakatamba kunanga baa pa buloba, Yêyè wakafila Mwanende wa balume umwepele mulela, bwa ewu yônso wâmwitabuuja kafu nansha, kadi ikale ne Mwoyi wa kashidi." Mukalenge abeneshiibwe's we! Pashiishe Nzambi, ujinga kwenza dinanga, byakaMukengela cikampanda...cintu kampanda cya kunangabo. ByakaMukengela ênzè cintu kampanda cya kalolo cifwanangane ne Yêyè mwine. ByakaMukengela ênzè cintu kampanda civwabo ne mwa kunanga. ByakaMukengela ênzè cintu kampanda cya mu Ngiikadilu Wende Yêyè.

³⁷ Kwêna mufwanyine kunanga cintu kampanda cidi kaciyi cya mu ngiikadilu webe wêwè to. Dinanga ditu ne cya kudisanga anu ne dinanga naadi. Bikengela mulume ne mukajende banangangane, piikalabo baswe kutuuta dyakalenga. Bikengela beena mu dikù banangangane, piikalabo baswe kutuuta dyakalenga. Cintu kampanda cya kunangabo! Wêwè udi ukebulula myaba yônso, bwa kupeta mwânà wa bakaji udi mwa kwikala mukajeebe ûdî munange. Yêyè pende udi ukebulula, bwa kupeta bayende udiye mufwanyine kunanga.

³⁸ Nzambi utu ukebulula, ukeba bwa kupeta musuuka udiYe mwa kunanga. Pa nanku, Yêyè wakaDileeja panu pa buloba mu cimfwanyi cya Nkuci wa kalolo ne Mwânà wa Mukooko wa kalolo. Bu mu kasunsa nansha kamwe naka Mwânà wa Mukooko

awu mwangateku ngiikadilu wa mbwa wa diitu utu wabuluka awu, Nkudi awu nunku mMupaapale muye dyakamwe, nunku mmunyeeme muye.

³⁹ Kadi m—m—mwànà wa mukooko, katu yêyè ne meeji matambetambe adiye udyelela to. Mwànà wa mukooko utu ne bwalu bumwe ebu ne, yêyè mujimine, mmujimine kayi ne cyatekemenaye to. Mukooko kawutuku mwa kupeta njila wa dipingana to. Ke bwa cinyi mbuji utu uulombola ukawufila too ne ku lufu lwawu. Kawenaku mwa kupetulula njila to, mukooko mujimine. Ke bwa cinyi Nzambi utu mutufwanyikije ne mikooko. Twètù bajimine, tudi bajimine. Kakwena mushindu nansha umwe wa kudipetulula to. Nenku kudi mushindu anu umwepele wa kwenza nanku, ngwa ne, kudilekelela kudi Mulami wa cisumbu cya mikooko, nenku Yêyè ngudi ulombola.

⁴⁰ Mpindyewu, pândi ntangila bîmpè Mwànà wa Mukooko ewu ne mukooko pamwe. . . Mwànà wa Mukooko ne Nkuci, bôbô's we, kaaba kamwe, baakalwa umwe. Pashiishe tangilaayi mudi Nkuci mulombole Mwànà wa Mukooko, Mwànà wa Nzambi. Mushindu uvwaYe ne kalolo, pende mumanye ne kuvwaYe uya nku cishipeelu. Mushindu uvwaYe ne kalolo, bwa kubenga misangu yônsò kuteeta bwa kudyenzela Yêyè mwine maalu, kubenga kuteeta bwa kwikala mudikumbanyine. Wakamba ne: "Ncyèna ngenza cintu nansha cimwe padi Taatu kayi mucindeeje dyambedi nansha, ne Taatu mwine mmusombe munda Mwanyi."

⁴¹ Mpindyewu, cikwabo cintu cidi mwànà wa mukooko mwikale, mwànà wa mukooko utu mwanyishe bwa kulekelela makenji ende. Mpindyewu, Nzambi utu muswe bwa twètù twikale bânà baa mikooko, kadi kutu misangu yâbûngî be itutu twètù aba katuyi tuswaku bwa kulekelela makenji etu to, kujimija makenji etu. Pa nanku bââbûngî beenu badi bamba ne: "Ee, mêmè's ndi ne makenji, Mwaneetu Branham." Ncya bushuwa, kadi utu mwanyishe bwa kujimija makenji ebe anyi? Utu mwanyishe bwa kufila makenji ebe, bwa Nzambi wakulombola anyi? Ke bwalu mbwabu's kudi ekeleeziya yetu leelu ewu, mu ciibûngî cyayi, ncyà ne kalolo kaa Mwànà wa Mukooko wa Nzambi. . . Twètù aba's bikengela twikale bânà baa mikooko, tukaadi bashaale bintu byônsò pa kuumusha bânà baa mikooko. Nenku ke bwa cinyi, patudi anu tupeta ngiikadilu awu, Nkuci wa Nyuma Mwîmpè udi Upaapala uya.

⁴² Mwànà wa Mukooko wa Nzambi bu Yêyè anu kwine kuntwadijilu aku mubuluke bu mbwa wa diitu, anyi bu Yêyè mwenze cintu kampanda cibengangane ne citu Nkuci wa kalolo awu mwanyishe, Nkuci awu uvwa mwa kwikala Yêyè mupaapale muye. Uvwa mwa kwikala muumuke anu mu kasunsa kamwe aku.

43 Nénku ke bwa cinyi leelu ewu tudi tudikonka ne: “Mbwalu kaayi kudi ekeleeziya wa Mpenta?” Mbwalu twangaci ngiikadilu mushiilangane. Twangaci ngiikadilu wa ne: “Twètù tudi baswe makenji etu. Netwènzè citwamanya ne ke cìmpè cya dyenza aci.” Nénku twálu beena dyambu. Twálu bakandamanyi. Twálu baa katuyi tucyuka maalu. Twâlekèdì ciji cyabwedi. Twâlekèdì budisu bwabwedi.

44 Mwânà wa mukooko, padi dîbà dilwa . . . Utu ne myôsà yende yêyè mwine, ke ende makenji awu. Utu ne myôsà yende yêyè mwine, kadi batu bangata mwânà wa mukooko e kamukupa pa cishipeelu, bamuswika tukolo atu. Yêyè katuku udisuba to, katuku wenza bilumbu to, wêwè's udi umunyenga anu makenji ende anu nunku ewu, bwalu yêyè mmwânà wa mukooko. Katuku ne cikwabo cituye mwa kwenza to, bwalu awu ke wende ngiikadilu. Kadi anji cyamakana anu mwena Kilisto kampanda kumpala musangu mukwabo. Wêwè's neujandule ne mmwânà wa mukooko anyi mmbuji. Neujandule cituye, umucyamakane kumpala musangu mukwabo. Nénku ke bwa cinyi leelu ewu ekeleeziya yetu idi mu ngiikadilu udiyi ewu.

45 Tukaadi badibiikile twètù biine mutudi mwânà wa mukooko wa Nzambi. Bakaji ne balume, cyapamwe, mbabange kwenza maalu ônsò cyanaana kabiciyi ne mbânà baa mikooko ba Nzambi to. Paudi ubatangila benda bapweka mu mùsèsù, ne nsuki mîpî, mibebula, mvwangala mu nsuki mwônso. Paaku kukaadi ndambu wa bidimu, nudi nubiikila . . . nwênù aba, bôbò . . . kùvwakù mwa kubenzeja cyôci aci nansha wêwè mubafute mfranga. Ne pashiishe ke nwênù kubanga kudikonka bwa cinyi ekeleeziya udi mu ngiikadilu udiye ewu. Mbwalu nwangaci ngiikadilu wa mbwa wa diitu anyi wa mbuji, pamutu paa kulama kalolo ka bupole. Nénku nujuuka nwamba ne: “S'ke dyanyi dyêsè, Mwaneetu Branham.” Ndi mumanye ne ke dyebe dyêsè. “Bakoshi baa nsuki's batu bakosangana nsuki. Nénku padi anu mukoshi wa nsuki ukosangana nsuki, ncyèna ne bukenji anyi?” Mmwômò, aci ndyêsè dyebe dya bwena Amerike. Kadi udiku ne budiswîlè bwa kudibenga, bwa wêwè kwikala mwânà wa mukooko? Udiku ne budiswîlè bwa kudilekelela?

46 Nénku nwênù bakaji, kî nkwanji kupita matuku àbûngî to, nuvwa mwa kupweka mu mùsèsù . . . S'mbya bya batwondwela mwîsù pa kumona mudi bakaji bavwala leelu ewu. Ne mêmè mwine ncyèna ngamba beena Mishònyî ne ba-Méthodistes to, ndi nnwamba nwênù bakaji baa ba-Pélerins de la Sainteté. Pwekaayi mu mùsèsù, ne byôbî biine bidi . . .

47 Mvwa ne kankuruse kakese kalembeleja kumpala kwa mashinyi aanyi, ke muntu kampanda kunkonka, wamba ne: “Billy, utu mumanye ne ncimanyinu cya beena Katolike?”

48 Mêmè ne: “Beena Katolike baakasungula nkuruse dîbà kaayi?” Kacyapu! Kî ncimanyinu cya diitabuuja dya beena

Katolike nansha; ncimanyinu cya diitabuuja dya bwena Kilisto. Diitabuuja dya cyena Katolike ndya munsantu mukese ukaadi mufwe, dya Mariya anyi—anyi muntu kampamda ukaadi mufwe udibo bakuukwila. Twètù katwena tukuukwila bantu bafwe nansha. Katwena tukuukwila Cecilia Munsantu ne bansantu bashiileshiilangane bônso abo nansha. Aci ncyena Katolike, cidi ciikale mushindu mutumbuke wa ntendeleelu wa bakishi. Kadi nkuruse ncimanyinu cya Ewu Wâkafwà ne wâkabiika ku lufu.

⁴⁹ Nenukumê mêmê ne: “Ntu mukâlamê mwaba wawa, pândi ne mèsù matangija mu misèsù. Kukaadi bidimu makumi abidi ne bitaanu, anyi makumi asatu, pâmvwà mene anu mpofo, ngâkalaya Nzambi ne bu Yèyè mwa kungondopa mèsù nêngikalè ntangila anu cintu cijaalame.” Ke mêmê ne: “Kwônso kûdi utuma mèsù, kudi anu bintu bibi bya dikema, bakaji bavwale tulambà tubashiya butaka, ne bakaji biine butaka balaale mu mbanza ne myaba yônso. Ndi ntangila ku nkuruse pamutu paa kutangila byôbi abi, nenukumê mwikale mvuluka cyakangenzela Kilisto, ne ndi ntangija mpala wanyi ku cintu . . . aci ndyabulu.” Aleluuyah!

⁵⁰ Nenukumê abu nanku mbantu . . . Kanwambi ne bôbò abo “mba-Presbytériens, mbeena Katolike” to, s’mbeena Mpenta! Amen. Udi wamba ne: “Ndi ne bukenji bwa kucyenza’s, Mwaneetu Branham.” Mmwômò, kadi bu wêwè mwikale mwânà wa mukooko, uvwa mwa kujimija makenji ebe. Nenukumê paukaadi wenza mushindu awu, Nyuma Mwîmpè, Nkuci wa kalolo awu, Yèyè udi upaapala uya dyakamwe. Yèyè kaakwitabaku bwa afwishiiabwe bundu pamwe neebe nansha. To, to, to. Kwediku meeji ne newenzè nanku kadi kushaala mulame Nyuma Mwîmpè to. Kwênâku mwa kwenza aci to! Bible ngudi mwambe nanku awu. Bikengela ujimije . . . ebe. Ee, s’udi wamba ne: “Bakaji bakwabo’s badi paabo benza cyôci aci.”

⁵¹ Ne nwênù peenu balume, badi bakwate ne bya luse aba, tulendalenda, kabayi mifuba, bilumaabikaji ebi, wêwè, wêwè udi mufwanyine kulekela mukajeebe wenza cintu cya nanku awu, aci’s cidi cileeja anu ne wêwè mwine udi mwenza ne binganyi. Ke bwa cinyi kwêna upeta Nyuma Mwîmpè bu mùdi ulaka mukana ne udi nende amu, patupu s’uvwa mwa kwikala ne Cintu Kampana cikumbane kumufikisha ku dyenza maalu mùtù inâbânzà mwa kwenza padiye anu mwa kwikala neebe apu, nansha bya kumona lufu. Amen. Aci’s cidi cyumvwika bu cya mushindu wa cyena kale, citapa ku mwoyi. Kadi ncyôci aci cidi cikengediibwa bwa ekeleeziya leelu ewu, disukudiibwa dya mushindu wa cyena kale, dya Nyuma Mwîmpè, bamukudika bwa kumwanyika ne bamuumisha, ne bamukoma, kudi Nyuma Mwîmpè. Cya bushuwa!

⁵² Ewu nngiikadilu kaayi udi baa pa buloba babwele ewu! Mukaadibo bapatuka baya mu misèsù kadi benza maalu a macimbu! Mushindu unudi enu mèsù nkacya anu abankameena télévîsion mu diisâtù diloolo, kanuyi nuya mu ekeleeziya to!

Mushindu unudi. . . Mona's, kadi kakwenaku mwânà nansha umwepele mu ditunga emu. . . kayi mumanye byònsò bya ne David Crockett nganyi to. Ne dishima dikutakane adi, bamba ne yêyè wakashipa ours pacivwaye ne bidimu bisatu, peenu bamanye anu bîmpè ne cintu aci ndishima, kadi nulekela bânà beenu buula mitu tente ne bintakanyi abi. Ne ku bôbò bônso abu kakwena nansha umwepele pa lukama udi mumanyeku kantu nansha kakesee pa bidi bitangila Yesu Kilisto to. Mbwalu buloba ebu bwâlu bukooyike bibi be! Ditunga edi, dikaadi dya bondwela mwîsù ne diikale kule ne Nzambi, dyâbèngi Nyuma Mwîmpè.

⁵³ Kaa, udi wamba ne: "S'ntu nya mu ekeleeziya ngela ne mbila." Udi mufwanyine kwikala wenza nanku. Kadi, padi Mwânà wa Mukooko wa kalolo awu kayi anu mwanji kusomba mu mwoyi webe, ne kayi anu mukufikishe ku disukula nsombelu webe ne dyenza maalu bu muntu mushiilangane, ditentula dyebe dya cyena Kilisto adi kadyakwikala ne mushinga kûdi to. Bikengela umupete Yêyè. Amen.

⁵⁴ Mvwa mubwele mu nzubu kampanda mwaba ewu kakwena kwanji kupita matuku âbûngî to, bwa kuya kasamba muntu mulume kampamda uvwa usaama, nenku inâbânzâ mukwabo uvwa muđyâđiđe, musombe kaaba aku. Nenu kalumyana kakwabo dyaku dînâ Oswald kabwela, kaase cifulu cisendame ku mutu, kamba ne: "Maamu, byakudya bya mundaamuunya bikaadi bibobe anyi?"

⁵⁵ Ke awu ne: "Munanga wanyi, katuvwa bapete dîbâ to," ne, "mu dinda edi, bwa kwipika biine byakudya bya mundaamuunya abi." Yêyè ne: "Nyewu nkulongolwela sandwich," ne, "kudi ndambu wa bimuma bya oranges."

⁵⁶ Ke yêyè kuseemena kadi kwangataye cimuma, kucitangila, kucikunya, kucikupa muulu ucyasa ku cimanu ne bukole bwônso, mâyi a cimuma asampuka, yêyè ne: "Piikalabi ne ke byônso binudi naabi mu nzubu emu, nanku mêmè nêmpatukè nye," mushindu awu.

⁵⁷ Mêmè kudyambidila mundamunda ne: "Eyi Nzambi wa yaaya, ewu wikalapu nansha wanyi mêmè bwa tusuna tutwe ku tutaanu's we!" Balumyana, mêmè's mvwa mmulamuna ciseba mu mushindu utuye kacya kayiku mwanji kumanya ne bakaatu bamulamune ciseba to! Kadi ke bôbò abu basombe mwaba awu's, bamuumvwila luse ne bamwengeleka. Cidi cimukengela ndimulamuna dya ciseba dya mu mushindu wa cyena kale adi. Ke cidi citukengela twêtù aba, mmêkù a mu mushindu wa cyena kale awu cyakabidi, ne bayiishi kampanda biikala mwa kwimana paanyima paa cyambilu biikale bayiisha Bulelela, ne baButeeka panshi mu mwaba udi ukengela kuButeeka. Amen. Ncya bushuwa. Ekelekelee!

⁵⁸ Ka-Mariya kânà aku katuuta tukàsà panshi, katangija kaadyûlù aku muulu ne kakonyangaja tushiku tukunjija kunzuu

(ne bilaabu bya Max Factor) katutadika muulu, kajuula mutu muulu kapatuka mu nzubu. Bundu kaayipu's we! Ncishiku kaayi eci cidi bânà benda bapeta! Bible's ukaavwa mwambe ne nebiikale ne cishiku. Mufundu mmwambe ne nebiikale ne cishiku. Mushindu wenzabo maalu, mushindu wenzabo, ne maalu adi munkaci mwa kwenzeka pa buloba leelu ewu, bwalu mbabungamije Nyuma Mwîmpè.

⁵⁹ Kukaadi ndambu wa bidimu. Mêmè mpindyewu, mu matuku makese aa, nênggènzè cibilu cya dipweka dya kumpala dya Nyuma Mwîmpè mu Amerike, kukaadi bidimu makumi ataanu mu cidimu eci, mu disangisha dya kale mu Mùsèèsù wa Azuza, disangisha dya mpenta mu Los Angeles, mwakapetelabo dipweka dyabo dyakumpala dya Nyuma Mwîmpè, musangu uvwa bantu badisangishe. Paakapweka Kilisto munkaci mwa bantu abu, bavwa anu ne kalolo, baa ditalala dya dikema. Bavwa basombe nsombelu wa difwana dya Nzambi. Bavwa basombe nsombelu wa badilambule. Bavwa baanyishe bwa kudilekelela. Bavwa baanyishe bwa kulombodiibwa kudi Nyuma Mwîmpè. Kabavwa bacyuka civwa bantu bamba, bavwa “ba mushindu wa cyena kale,” nansha muvwabo bamba ne bavwa “bapaale” anyi byònsò bya nanku awu abi, bôbò bavwa baanyishe bwa kulombodiibwabo kudi Nyuma Mwîmpè.

⁶⁰ Kadi, leelu ewu, ekelekele, ne ka-civar kaa poudre ne kaamukebu kaa bilaabu bya kwîsù, bavwale tuputulu, biikale basanganyiibwa pambelu mu mùsèèsù, mona's, s'mbundu! Nunku badyamba paabo ne, “tudi ne Nyuma Mwîmpè.” Kaa, ke wêwè awu ne: “Kadi's ntu nkaadi mwakule mu myakulu.” Eyo, kadi dyabulu's utu wakula, yêyè pende. “Kaa, s'ntu nkaadi mwele mbila.” Kadi dyabulu's utu uyela, yêyè pende. Dyabulu utu mwa kutentula byònsò bidi Nzambi naabi, pa kuumusha dinanga, nunku kèna mwa kutentula dinanga nansha. Eyowa.

⁶¹ Pashiishe, cintu cya kumpala cinudi ne cya kumanya cidi ne, panwakabanga kwenza biine bintu abi, ke panwakalekelela biibi bwashi, nwênù kubanga kudya cibanga, ke ekeleeziya kubanga kupeta tuumyadi twa nzoolo, tusumbu tusumbu tukese munkaci mwabo, bya ewu ujuuka wamba ne: “Udi mumanye's, mpaasata's udi anu *bikampanda ne bikansanga*,” anyi “mulami's udi *bikampanda ne bikansanga*.” Nunku, cintu cya kumpala cinudi ne cya kumanya cidi ne, nwâjuukù nwateeleji biine abi! Nunku ke bwa cinyi tudi bapete ntatu bûngì cyanaana, mbwalu nukaadi babange kuteeleja dyabulu, ne nukaadi bapete dîyì dya dibuluka pamutu paa kuteeleja Nkuci wa kalolo, Myuma Mwîmpè, Nkuci wa Nzambi udi mufwanyine kunulombola ne kunuleeja njila, kununanga ne kunubenesha.

⁶² Musangu wa kumpala ûdì anu upeta umwe wa ku mishindu ya cilunji cya cijji ayi, Nkuci udi umba upaapala uya. Mmwômò. Kèna mwa kutwala aci to. Wende ngiikadilu utu mushiilangane. Kaa, Kèna mwa kutwala aci nansha kakese. Nunku paukaadi

anu ubanga kulòla myanda ya mwena mutumba neebe, Kêna mwa kutwala aci to, Kaakucitwalaku kabidi to. Udi anu upaapala n'Yêyè uyaaya wawa. Kêna mwa kucitwalaku mutanci mule to. Nkuci utu mupole. Nkuci utu mupole, ne Nkuci, ne—ne Yêyè kêna mwa kwikila pa cintu padici kaciya ne ngiikadilu wa mwomumwe awu nansha.

⁶³ Mpindyewu, Nzambi udi mwa kukuvwija ne ngiikadilu mushiilangane, wêwè mulume anyi mukaji, Udi mwa kukupa ngiikadilu mushiilangane. Nenku nudi nwamba ne: “Èe, Mwaneetu Branham, citudi mwa kwenza ncinyi pa bwalu abu?” Shaala cyakabidi anu mwânà wa mukooko. Kudi anu nyama ibidi idi mwa kudisanga pamwe: nkuci ne mwânà wa mukooko. Nkuci kêna mwa kulwa kudi cîngà cintu to anu kudi mwânà wa mukooko. Nenku pawikala mulwe mbuji, nanku umusha mu wêwè nyuma wa kale wa mbuji awu. Mmwômò. Pawikala mulwe cintu kampanda cikwabo, cyûmùshà mu wêwè amu, pawikala mubange kwikala mwena kabwabwa.

⁶⁴ Mwaba ewu musangu kampanda, ngâkayiisha ne mwanyi mwônso mwa kuyiisha mu cimenga kampanda, nenku kuvwa binunu bya bantu muntwamu. Mêmè kwenza dibiikila dya ku cyoshelu. Mvwa mwele meeji ne mvwa mwambe mumane cipaapu cijima cya mpekaatu, ne mvwa mwambe mumane bintu byônso bîmvwà mwelele meeji bwa kwamba. Diloolo adi disangisha ndyenze anu dijika, kakaji kakwabo kaa nsombelu wa udiciina bikole kulwaku kûndi, kamba ne: “Èe, Mwaneetu Branham, ndi ne disanka bushuwa bu mùdi kuyi mundenge mêmè diloolo edi to.”

Mêmè kudyambidila mundamunda ne: “Ewu’ udi ne cya kwikala mwena Kilisto wa bushuwa.” Yêyè ne: “Kwêna mundenge mêmè diloolo edi to.”

⁶⁵ Mêmè ne: “Èe, ndi ne disanka bulelela dya kuumvwa aci nanku, inâbànza, wêwè udi ne cya kwikala pabwîpi ne Bukalenge bwa Nzambi.” Ke kuumuka kuyaye.

⁶⁶ Inâbànza mukwabo wa mushindame uvwa mwimane mwaba awu. Mêmè ne: “Amba tûng, udi mumanye mukaji wawa?”

“Eyo.”

Mêmè ne: “Udi ne cya kwikala mwena Kilisto wa bushuwa.”

⁶⁷ Awu ne: “Cintu cimwepele cyûdi mupange kulenga diloolo edi, Mwaneetu Branham, nkabwabwa. Yêyè kadi ke mamwëndè wa kabwabwa bwa ditunga edi.” Ke bwalu abu’s, ke cyôci aci, nwamonu’s.

⁶⁸ Kadi paudi ufika ku cimwe cya ku bintu abi, nansha muyiishi mucilenge anyi kayi mucilenge mu cyambilu to, paudi anu umona bintu bya mu musunya abi bya pa buloba, bu mudibi anu ne wêwè udi ubiitaba, udi kule ne Nzambi, ne Nyuma Mwîmpè neashaale kule. Ke cidi cyenza ne masangisha kaena mushindu

uvwawu pa ciibidilu to. Ke cidi cyenza ne kajila kaa musenga wa mabaya kî nkalediibwe mu dinda emu mu tabernacle emu to. Ke cidi cyenza ne masangisha manene a ntenta kaena enzeka mu ditunga dijima to, mbwalu tukaadi babungamije Nkuci wa kalolo wa Nzambi. Mmwômò. Yèyè kaakushaalaku neetu to patucidi anu katuyi tucyuka maalu, patucidi anu twamba maalu mabi a bakwabo: “Tudi baswe kudyzenza maalu!”

⁶⁹ Mpindyewu, ndi muswe numonaayi bîmpè ne, Mwânà wa mukooko uvwa Mwânà wa mukooko mupuwe. Bible mmwambe ne: “Yèyè kaakabuululaku mukana to. Anu mudi mukooko kumpala kwa bakoshi baa myôsà, Yèyè uvwa kamama.” Yèyè kaakabuululaku mukana to. Kavwa muntu wa ukeba makenji ende to. To, mukalenge, Yèyè uvwa mwanyishe bwa kujimija bukenji Bwende. Uvwa Mwânà wa mukooko mupuwe.

⁷⁰ Kadi, leelu ewu, ekelekele, mushindu mwine utudi banange tuumaalu tudi tututapulula’s we! Ekelekeleee! “Nya’ nkwambila’s, muntu adidinge angambe anu cintu kampanda, mèmè’s nênye mmukwate, balumyana wa yaaya, mmupandulula tupese tupese.” “Nènteeke mukaji mwena lubombo wa kale awu pa kaaba kende pângâamumônà! Wèwè anji anu indila pângâamumônà’s! Nzambi abeneshiibwe, aleluuyah! Eyowa’s we!” Nkuci udi Upaapala nunku umba uya. Mwômò. Nyuma Mwîmpè kacyna neebe kabidi to, paucidi udyumvwa mushindu awu. Funda ulame mu kâlîpè keebe amu, Yèyè kaakwikalaku neebe to. Nyuma Mwîmpè kênàku mwa kushaala pabwîpî ne mwaba udi nyuma wa mushindu awu usanganyiibwa to. Bikengela ciikale nyuma-mwânà wa mukooko, nyuma wa kalolo, patupu Yèyè kaakushaalaku nende to, ke cyônsò cidiku ncyaci; piikalaye kayi ne kalolo, kayi mupole, mulombola kudi Nyuma Mwîmpè. Nunku bu cintu kampanda mwa kujuuka, Yèyè kèna nansha ucitangila to, uyaaya anu kumpala. Nwamonu anyi? Nunku anu mu kasunsa mene kadi yèyè awu uya ku luseke, udi mumanye, ke pa kiine. . . kawayi ku luseke aku.

⁷¹ Nudi bamanye, mpekaatu wa kumpala wakabanga ne muntu uya ku luseke bwa kasunsa kamwe cyanaana. Nuvwa bamanye nanku anyi? Ke cidi Bible mwambe. Eva wakaya ku luseke bwa katanci, bwa kuteeleja civwa Sataana uswa kwamba, ke yèyè ewu kumuzolela cimfwanyi cilenga cya dikema mu mushindu wa ne yèyè kwelaye meeji ne cyôci aci ke civwa Bulelela bwine. Ke kumuteelejaye.

⁷² Nunku cintu cimwepele cidi dyabulu muswe bwa wènzè, nkuya ku luseke bwa tusunsa tukese cyanaana. Yèyè udi mwa kuzola cimfwanyi, wamba ne: “Mpindyewu, tangila kuneeku. Udi mumanye’s, mwaneetu wa balume, udi mumanye’s, mwaneetu wa bakaji, bu bôbô biikale bantu baa bushuwa, kabavwa mwa kwenza *cikampanda* to. Bu bôbô nansha benze *cikampanda* mwab’ewu, udi mumanye.” Udi mwa kukuvwijilaci

cilelela mu mushindu wa cyôci aci cishaala bulelela bwetu bwa bushuwa ebu. S'mmwômò! Kadi wavuluka ne, ndyabulu awu!

⁷³ Kabyena ne bwalu to nansha bôbò abu biikale baa ciipanshi mushindu kaayi, nansha batukine mu mpekaatu mushindu kaayi, bûdi naabu mbwa wêwè kubeela diboko kunshingu ne kubajuula kuulu ku dinanga dya Nzambi. Wêwè ewu uvwa usanganyiibwa penyi paakakujuula Nkuci wa Nzambi kukupatula mu bitoci bya diima? Aci's ke weba mudimu, mulunda wanyi. Baa pa buloba aba's badi munkaci mwa kufwa anu bwa kupanga kwa kandambu kakesee kaa dinanga. Kudi . . .

⁷⁴ Ndi muswe numone bîmpè nyama ewu, kabidi, nyama ewu mukese, uvwa mmwânâ wa mukooko mupuwe bwalu kavwa . . . paakaMwambabo mambavi, Kaakambangana pende mambavi to. Kaakeelangana bulaku ne kwenza bilumbu, ne kukokangana ne kubinduluka kacya byangatangana to, Yêyè kaakenza nanku to. Pavwa muntu . . . PaakaMwambabo mambavi, Kaakambangana pende mambavi to. Kaakabuululaku mukana to.

⁷⁵ Kadi muntu äñji akwenzele anu wêwè ewu cintu kampanda anyi mêmè ewu, kaa, mawu wa yaaya mawu, s'tudi tutaayika anu mùtù cyula munkaci mwa dibulukuta mazaji, tuulakana anu bu—cyokoso cikulakaji. “Nênkwambilè mpindyewu mene ne, yêyè adidinge anu andyate kabidi nanku awu pa bânâ baa nkàsà, ncyadyakudyataku kabidi dikàsà dyanyi edi mu ciine ci'ekeleeziya cikulakaji aci to. Tohu's, mukalenge! Nzambi äñji anu abeneshiibwe! Aleluuyah! Ba-Nazaréens nebangakidile, ba-Pèlerins de la Sainteté, nebangagate mwabo amu. Aleluuyah. Bikengela ncicyënjìku kabidyee.” Mbîmpè, Nkuci umba Ubuuka uya.

⁷⁶ “Udi mumanye mudi bwalu? Cyena lubombo cya kale cyacya cyôci cididinge anu ciye mu ekeleeziya amu, pângààmùyàpu kabidi mêmè. Nzambi abeneshiibwe, ncyadyakumuyaku kabidi to!” Padi anu cintu aci cikulenga, mbwa wa diitu udi ukungula uleeja mènù awu, Nkuci udi umba Ubuuka uya. Mmwômò. Nenku Nyuma Mwîmpè wäyi.

⁷⁷ Pashiishe ke wêwè kubanga kudikonka ne mbwalu kaayi bwakwenzekedi. Ubanga kudikonka ne mbwalu kaayi bwenzèkèdi ekeleeziya. Ubanga kudikonka ne mbwalu kaayi bwakwenzekedi. Bwa cinyi kucyena upeta bucimunyi mùvwà upetapeta? Wâshintùlùlù ngiikadilu webe. Ukaadi mbuji pamutu paa kwikala mwânâ wa mukooko. Ukaadi cingà cintu kampanda cidi kaciyi mwânâ wa mukooko to.

⁷⁸ Bidi bikukengela upete Nyuma mutalale maalu menemene awu: “Nyuma Mwîmpè andombole kwônsòkwônsò. Nzambi, ndi munange ngènzâmpèkààtù yônsò, nansha yêyè usanganyiibwa

penyi.” Kaaba kaa mushindu awu padiku kapeteka mu mwoyi wa muntu, aapu neumone cintu cyenzeka, musuuka webe.

⁷⁹ Udi wamba ne: “Ee, Mwaneetu Branham, kudiku dyandamuna ku bwalu abu anyi?” Eyo, shaala wêwè anu mwânà wa mukooko, kwajiki. Udi wamba ne: “Ee, Mwaneetu Branham!”

⁸⁰ Mwya mutwilangane ne nsongakaji kampanda diloolo dikwabo, lwa mu Shreveport mwamwa. Billy ne mêmè tuvwa bapatuke baye mu mwaba kampanda bwa kusumba sandwich paanyima paa masangisha mamane kujika. Nsongakaji mwîmpè kwîsù ke kubwelaye muntwamu, pâmwâpa mwikale nsongakaji mutekete, pâmwâpa wa bidimu makumi abidi anyi cintu bu nanku awu, muvwale bîmpè. Kusombaye. Mêmè kumona yêyè anu kacya watangija mêsù kutuvwa aku. Mêmè paanyi mutungunuke anu ne kudya. Paanyima paa ndambu wa tusunsa ke inâbânzà mukwabo kubwelaye. Kwambaye ne: “Wetwawu!” Umwela yêyè awu mwoyi. Nenku ndi mumanye ne inâbânzà awu uvwa Mwaneetu wa bakaji Davis mwaba awu. Ne yêyè ne inâbânzà mukwabo awu wa mu Life Tabernacle, mvwa mubamanye bîmpè, yêyè awu kusemena kûmwà ne kwakulaye naanyi, kwasaye lwende kuya. Pashiishe nsongakaji uvwa musombe mutangilangane naanyi awu, yêyè ne: “Mwaneetu Branham, adi Diiyisha dya diloolo edi divwa dilenga be.”

⁸¹ Mêmè ne: “Wetwawu, mwaneetu wa bakaji.” Mêmè ne: “Twasakidila, twasakidila wa bûngi.” Ke mêmè ne: “Wêwè ewu utu wa mu Life Tabernacle?”

⁸² Yêyè ne: “Eyo.” Yêyè ne: “Udi mumanye, Mwaneetu Branham, mêmè ewu mvwa mwa kwikala ngimba mu cisumbu cya beena misambu, kadi bôbò badi bakandikangana muntwamu.” Yêyè ne: “Nkaavwa, kaa, mwenzenze bidimu byâbûngi bya diibidija dya dîyî, ne bikwabo.” Yêyè ne: “Nkaadi mwimbe misambu ya nkaayaanyi, ne mwimbe bîngâ bintu.” Yêyè ne: “Kadi, ncivwa—ncivwa mwa kwimba to, bwalu mba—mbakandike bwa ‘mukaji mudilaabe bilaabu kwîsù bwa kwimbaye—kwimbaye mu cisumbu cya beena misambu to.”

Mêmè ne: “Ee, Nzambi atumbishiibwe bwa Life Tabernacle.”

⁸³ Yêyè ne: “Ee, nyawu nkwambila’s, Mwaneetu Branham,” yêyè ne, “mêmè ewu’s ndi mwena Kilisto.”

⁸⁴ Mêmè ne: “Pa nanku, mwaneetu wa bakaji, alukila mwebe uye kwowa mâyî kwîsù, anyi cyônsô cyûdi mwa kwenza aci.” Mêmè ne: “Udi uswa kungambila ne udi mufwanyine kulekela kaacintu kakese kaa mushindu awu bu mudi kudilaaba ndambu wa bintu abi kwîsù. . . .”

⁸⁵ Kabidi ndi mwa kunujaadikila ne cintu aci cididi cifumina kudi dyabulu. Mêmè ndi mwa kunujaadikila ne cintu nansha cimwe mu. . . Kwakafumina cyôci aci nkudi bampangaanu.

Nenku paucidi ubilaaba, ncimanyinu cya mumpangaanu. Mpindyewu,.ncidi mfuminaku ku Afrike, ne mvwa muye mu bisuku bya ba-Hottentots ne mukajandule anu menemene kudi tudibu, kudi bintu byònsò abi bifumina, ne byònsò ebi, masanga búngì cyanaana anudi beele mu nshingu ne ku maci ne bikwabo abi, kudi byòbi abi bifumine. Mbya bampangaanu. Bible pende kî mmuswe bwa mwena Kilisto kwikalaye mumpangaanu nansha. Ne wêwè kwéna muswe. . . Ncyéna ngamba ne udi mumpangaanu anu bwalu udi ubyenza to, kadi udi udivwija mufwanangane nende. Mbwalu mpaasata webe kî mmukwambile Bulelela to. Ke cidid Bible mwambe.

⁸⁶ Nenku mpindyewu udi wamba ne: “Mwaneetu Branham, ngela meeki ne mémè mwikale ne nsuki mîpì, idi yenzaku bwa kapeepe kampite ndambu ne bikwabo bya mushindu awu.” Aci mmwômò, kadi’s wêwè ne nsuki mile kapeepe nekakupite kâábúngì. Aci necikumushe byònsò abi mu nshingu, kuyijinga ne kuyilongolola.

⁸⁷ Mona’s, nudi bamanye cidid Bible mwambe? Ne, mulume udi ne bukenji bwa kubenga mukajende ne kushipa nende dibaka yêyè mukose nsuki. Yêyè mukose nsuki, aci cidid cileeja ne udi ne nsombelu wa kayi ne lulamatu kudiye nansha. Ke cidid Bible mwambe, mu Kolinto wa Kumpala 12, kebaayi nujandule ne Cyòci aci kî cya bushuwa. Mukaji udi. . .Mukaji udi ukosa nsuki udi upwekesha mutu wende milongo, mbwena kwamba ne bayende. Nenku piikala mukaji ewu mukumbanyine kupwekeshiibwa milongo, bikengela kushipa nende dibaka kumwipata. Mmwômò. Kadi, nwamonu’s, mpaasata ngutu kayi unwambila maaluu awu to. Nenku ke bwa cinyi nudi nwenza maaluu mu mushindu unudi nwenza awu. Nenku—nenku mulume yêyè, Bible mmwambe. . .

⁸⁸ Mwaba ewu kî nkwanji kwenza matuku to muntu mukwabo mumfundile mukanda wamba ne: “Mwaneetu Branham, ma—maluuze adi naawu bakaji aa,” ne, “mona’s, mbikole be bwa. . . kakucyenaku mushindu wa kupeta kabidi maluuze to, cibì bivwa mwa kwikala bikumbane bwa twêtù bakaji beena Kilisto kuvwala maluuze a dacron, a nylon, ne makwabo ónsò a mushindu awu?”

⁸⁹ Mémè ne: “Mona, mwaneetu wa bakaji, kudi bwalu bumwe mwaba awu. Bwalu bumwe bwa bushuwa mbwebu. Udi mwa kwenza nunku: padibi bikukolele bwa kusumba buluuze, batu bapaana mashinyi a bilâmbà, udi mwa kuditelela.” Mémè ne: “Mmwômò. Bwa kwenza bwa kufwananganabi anu ne. . .” Ndi ngitabuuj. . .Nudi bamanye, cidid mu mwoyi webe ke cidid cileeja aci. Mushindu ùdi wenza ne ùdi wenza maaluu awu, bidid bileeja cidid munda mwebe.

⁹⁰ Ke bwa cinyi kudi dibuluka dyònsò dya dileeja mênù edid ne dikokangana ne dyambilangana dya maaluu mabi a bantu, ne—

ne disombwelangana, ne maalu a macimbu mu ekeleeziya, ke bidi bipandulula ekeleeziya. Aci cidi cileeja ne dyabulu ukaadi mubwele munda mwenu, ne ncidi cileeja ne Nyuma Mwîmpè ukaadi munushiye. Mpindyewu, ndi mumanye ne aci cidi anu bu kutuuta bakwabo beenu makofi kakuyi luse to, kadi ke civwa cikengela kwenza. Ke civwa cikengela kwenza! Ke bwa cinyi maalu aa adi ambiibwa; kî mbwa mêmè kuleeja dimanya to, kabiwi bwa kwenza maalu bu mwena budimu to; kadi mbwa kunwambila mwaba udi lutatu lusanganyiibwa, bwalu dîngà dituku nêngikalè ne cya kwimana bwa kulumbulula bwa bwalu bwenu. Ne kabingila kiine kaa mushindu unudi nwenza ne unudi nwenza maalu, aci's cidi cileeja cinudi. Paudi anu ne cilunji cya kale cidi cikupa ciiji pa kaabwalu kakesee cyanaana, upatuka apa wenza maalu a macimbu, anyi ujaanangana, anyi wamba maalu a busenji ne bintu bya mushindu awu, aci's cidi cileeja kudibi bifuma.

⁹¹ Mpindyewu kudi cintu anu cimwepele cya dyenza, kuumusha cintu aci mwaba awu, nenku Nkuci nealukile mu mwoyi webe. Paakapatuka nkuci nu bwâtù, bavwa bamulekelele muye. Kadi wakaalukila ne wakakookola ku ciibi cya bwâtù aci too ne paakamubweja Noa. [Mwaneetu Branham udi utuuta bintu pa cyambilu—Muf.] Nyuma Mwîmpè udi mwab'ewu. Nyuma Mwîmpè mmuswe kubwela. Ke bwa cinyi leelu ewu, Nyuma Mwîmpè, kî m'Mukuumuke bwa kashidi to. Mmwimane anu pambelu paapa mwikile pa matamba a mici mwaba kampana, mudilongolole bwa kupaapala kwalukilaYe munda mwebe, bwa kukupa dinanga ne ditalala ne disanka anu mûvwà naabi pa ciibidilu amu. Cya bushuwa, ke cidiYe wenza. Mmudilongolole bwa kucyenza. Mmuswe kucyenza. Yèyè udi ne dijinga dya kucyenza. Kadi wêwè ngudi kuyi muswe kuMulekela kucyenzaYe to!

⁹² Mpindyewu, bândi ngambila kî nwnênù beenyi to. Ncyêna mumanye cidi mpaasata wenu. . . Branham Tabernacle ngûndi ngambila. Kî nwnênù badi bafumine ku ekeleeziya mikwabo to. Branham Tabernacle ngûndi ngambila. Ke lutatu ludi apa ndwôlò alu.

⁹³ Ke cidi cifikisha Nkuci ku dibuuka Yèyè kuya. Muntu yèyè anu mubange kaacintu kampana mu ekeleeziya, cintu cya kumpala: “Kaa, ke mudi bwalu nanku? Kaa, kudi. . . Kwambi nanku?” Anu mwaba awu Nyuma Mwîmpè pende umba uya, upaapala uya. Yèyè kèna mwa kutwalaku nyuma wa mushindu awu to. Padi anu ngiikadilu awu wa mwânà wa mukooko mukuumuke, aapu kaayi Nyuma Mwîmpè mmuye. Mmwômò. Nanku ke lutatu ludiku leelu ewu. Ke bwalu kaayi bantu badi mu ngiikadilu udibo ewu, mbwalu bakaadi balekele nyuma mubi mubwele munda mwabo, mu nsombelu wabo. Mpindyewu ke bwalu kaayi tukaadi ne. . .

⁹⁴ Bible mmwambe ne ke bwalu kaayi kudi bantu bààbùngì basaama ne biikale ne ntatu munkaci mwetu, mbwa bintu bya mushindu awu. Bidi bikengela twikale ne kalolo. Bidi bikengela twikale bantu baa ditalala. Tudi ne cya kwikala mwànà wa mukooko, bwa Nkuci wamona mwa kusomba neetu.

⁹⁵ Mpindyewu, vulukaayi ne, Nkuci nealwe. Yèyè uvwa wamba ne: “Kaa, Mwaneetu Branham, kungambidi ne ncituku mupete Nyuma Mwîmpè to. Aleluuyah! Lwa kwinshi kwaka, diloolo dya bufuku kampanda dyadya, diloolo kampanda, kaa, paakabwelaYe, ngâkanji kutwa ngendu...” Cya bushuwa, uvwa n’Yèyè! “Kaa, kadi mêmè mêmè kudyumvwa bilenga be, mêmè kudyumvwa anu bu ne mvwa mwa kukwata kanyuuni kônso kavwa ku mucu ne kukuupukila ne kukananga. Muntu wanyi uvwa udileeja mutambe kwikala mwena lwonji kûndi ne uvwa mwa kwikala mungenzele nê ncinyi nê ncinyi awu, mêmè kudyumvwa bu ne mvwa mwa kumwela diboko kumuupukila. Kaa, Mwaneetu Branham, mushindu mwine ûngâakadyûmvwà’s!” Cya bushuwa, uvwa n’Nyuma Mwîmpè awu.

⁹⁶ Kadi, udi umona, civwaYe kayi mupetele mwa kusomba. Wèwè uvwa mwànà wa mukooko musangu awu; kadi pawâshâàdi mbwa wa diitu, byâkèngedi Yèyè kupaapala kuyaYe. Kakwena bwalu bubi kudi—kudi—kudi Nkuci awu nansha; ngwèwè, ne...wèwè ngudi mulekele nyuma awu mulwe kûdi. “Mêmè ngudi mumulekele mulwe, Mwaneetu Branham?” Eyo, pawabangi kuteeleja kabwabwa aku, pawâtèèleji mashimi awu, pawabangi kwamba ne: “Ee, mêmè paanyi’s ndi ne bukenji!”

⁹⁷ Wèwè kwênàku ne bukenji to! Wèwè’s wâkasûmbiibwa ku mushinga kampanda, uvwa mmushinga wa Mashi a mushinga mukole a Mwànà wa Nzambi. Wèwè kwênàku ne makenji etu a bushuwa aa to. Aleluuyah! Makenji amwepele aukaadi naawu, ngôwò aa, kulwa ku Mpokolo mùle tente ne Mashi makoka mu Mujilu wa Emanuwele, pààkadîná bangènzàmpèkààtù mwinshi mwa musulu awu, kujimijabo dikeji dyônso dya dipiila dyabo. Eyowa’s, mukalenge. Ke bukenji bumwepele bûdiku peebe naabu, mbwa kulekelela dyebe diswa, kudi Nzambi, nenku pashiishe Nzambi alombole kubangila pa dîbà adi. Ke cidi cyenza ne masangisha ikale...Ke cidi cyenzeja bintu bikwabo bidi bikemesha ebi. Nyuma Mwîmpè neaye mu mwaba kampanda, Nyuma Mwîmpè wamba ne: “Eci kî ncîmpè to. Imanyika disangisha pita ndaaku.” Nêndîmànyikè, mêmè paanyi, mwaneetu, ntungunuka nya kûnyaayà. Mmwômò, bwalu bidi bikengela kwikala mulombodiibwe kudi Nyuma wa Nzambi. Ne mushindu umwepele wa kwikala mulombodiibwe kudi Nyuma wa Nzambi, nkushaala ne kalolo, kakuyi kumanya kwa bintu bipitepita bûngi nansha.

⁹⁸ “Kaa,” mùdi udyambidila mundamunda amu, “mêmè’s ndi mumanye bintu byàbùngì be.” Cyûdi ukaadi anu mufikishe

bwongo bwebe ku ditomboka kabuciya nansha mwa kutambula bwòbò bwine to. Ukaadi mumanye mikanda yònsò ne mandamuna ònsò, ne cyena Gelika cyònsò ne cyena Ebelu cyònsò, kadi kuciya ne kaaba kaa Nkuci kwikalaye to. Mmwômò. Kadi udi mumanye byònsò abi, pa nanku Nkuci kèna mwa kulombola to, bwalu dyebe dimanya dyàpici.

⁹⁹ Mwânà wa mukooko katu udyamba mudiye mumanye kantu nansha kamwe to. Bikengela muntu mukwabo amulombole yèyè. Butumbi's we! Ke mudibi nanku. Yèyè katu mumanye kantu nansha kamwe to! Amen. Cintu cimwepele cindi paanyi mumanye, ncyà ne, Kilisto Yesu ke wâkafwà bwa kunsungila.

¹⁰⁰ Lwa mu Californie mwamwa muvwa mulumyana mukwabo uvwa ulwamu, mwikale ne cimanyinu lwa kumpala kwende eku, cyamba ne: "Ndi mupâle bwa Kilisto," kadi lwa paanyima ciikale cyamba ne: "Kadi wêwè peebe udi mupâle bwa nganyi?" Mmwômò. Wêwè shaala mupâle, kudi baa pa buloba, bwa wamona mwa kulombodiibwa kudi Nyuma Mwîmpè, bwalu bânà baa balume ne baa bakaji baa Nzambi mbalombodiibwe kudi Nyuma Mwîmpè. Loomo 8.1, mmwambe ne: "Ke bwa cinyi kakwena dipiila nansha dimwe bwa aba badi munda mwa Kilisto Yesu, badi kabayi benda bilondeshile mubidi, kadi bilondeshile Nyuma," kabayi benda bilondeshile mbwa wa diitu, kadi bilondeshile Nkuci. Amen.

¹⁰¹ Doc uvwa ne ciibidilu cya kwimba musambu ne: "Ikala uujà njila wanyi dituku dyònsò ne dinanga, bu mûndi ngenda ne Nkuci wa mu Dyulu; anyisha ngëndè dibà dyònsò ne musambu ne mumwemwe, ikala uujà njila wanyi dituku dyònsò ne dinanga." Dituku kaayi dya ditalala diikalaku bwa Branham Tabernacle, anyi bwa ekeleeziya kana yònsò mukwabo anyi bwa muntu kana yònsò, paajimijabo makenji abo, bwa kushaala mwânà wa mukooko.

"Bwalu budi cinyi, Mwaneetu Branham?"

¹⁰² Alukila ku bu mwânà wa mukooko, alukila ku diikala ne kalolo, alukila ku dibenga kwikala mumanye kantu nansha kamwe, alukila anu ku diikala mudilekelele kudi Kilisto. Kwidikiji, kwidikiji kumanya kantu nansha kamwe to. Enda wêwè anu mutalale maalu, mupuwe, ne didipwekesha, ne kalolo, nanku Nkuci neakulombole. Kadi misangu yònsò iwamona . . . iwabanga kuteeleja kabwabwa aku, misangu yònsò iwabanga kubandisha cilunji cya cijji aci, misangu yònsò iwabanga kwela meeji ne udi ne bukenji bwa kwenza *cikampanda* ne bwa kwenza *cikansanga*, Nkuci udi anu upaapala ne nYèyè uyaaya wawa. Apu kwèna Nende kabidi to. Mpindyewu, kèna kule neenu mu dinda emu to, nwènù ekeleeziya. Mmusombe anu pambelu paapa pa ditamba dya ditalala, mwindile bwa ngiikadilu webe ashintuluke. Amen.

103 Cidi cikukengela leelu ewu nkulekelela makenji ebe ônsò, nkulekela Nzambi akulaadike panshi bwa akukungule akuumushe makenji ebe ônsò awu. Amen. Nudi bafwanyineku kudicinkila mudi kânà kaa mukooko kakese, ne myôsà yônsò—yônsò ayi pambidi paaku? Ke ende makenji awu. Eyo. [Mwaneetu Branham udi widikija mùtù kânà kaa mukooko keeyela—Muf.] Luuya lukapite, ne pashiishe bakalaadike anu pa meesa a dikosela myôsà apu. Mbamanye cidi cimpè bwaku kôkò. Padibo bakuumusha makenji aku ônsò ne baakosa ne lushoola, apu's kapeepe kadi kakapita ne kôkò kiine kadyumvwa kapeepele bwa kunyeema lubilu. Ekelekele, ekelekele, kadi ne disanka, katupika katwa eku ne eku kiikale kacyonkomoka. Eyowa's, mukalenge. Wèwè mujimije makenji ebe, ke ciwapeta aci. Kadi bikengela ujimije makenji ebe ne ulekele Dîyi dya Nzambi dikukungule ne kapaaya dikuumushe maalu ônsò a pa buloba awu, dikuumushe biibidilu byônsò bya pa buloba abi, nenku udi ushaala cifukiibwa cipyacipya mu Kilisto.

104 Kukaadi cikondo mwaba ewu, lwa mu Afrike mwamwa, mvwa nyiikilangana ne—ne munsantu mukwabo wa kale. Uvwa wamba ne: “Mwaneetu Branham, ndi mumanye ne wèwè ewu utu witabuuja mu citambe-mfukilu.”

Mêmè ne: “Ncya bushuwa, mwaneetu wanyi.”

105 Yèyè ne: “Kukaadi bidimu bîmvwà ngela meeji ne ndi paanyi kampanda.” Yèyè ne: “Mvwa ngela meeji ne ndi mwena Kilisto wa bushuwa.” Nenku yèyè ne: “Pashiishe mu ekeleeziya wetu mwamwa... Bivwa bikengela mbande kakuna, mwaba ûmvwà mwimanyikile kaamashinyi kaanyi.” Ke yèyè ne: “Bivwa bikengela mbande kakuna kaa, kaa, kaa wenda yards nkama isatu [mètres 274,32] anyi nkama inaayi [mètres 365,76], nenku kunyunguluka masele ne bintu bikwabo, kubanda kuya.” Ke yèyè ne: “Tuvwa twenzela masangisha a milombo lwa ku mutu wa mukuna aku.” Ke yèyè ne: “Mvwa ngela meeji ne mvwa mwena Kilisto wa bushuwa.” Yèyè ne: “Mvwa mumanye Bible mujima. Mvwa mulonge cyena Ebelu cyônsò. Mvwa mulonge mishindu yônsò ya dishindumuna dijaalame dya Myaku.” Ke yèyè ne: “Muntu yèyè museemene kûndi, mvwa mwa” [Mwaneetu Branham udi utuuta cishonto—Muf.] “mvwa nyiikila nende mu mushindu awu pa Bible. Mvwa mumanye bîmvwà ngamba.” Yèyè ne: “Diloolo kampanda mvwa ngenda nya ku ekeleeziya. Kuvwa kwenzeke ndululu yâbûngi mu ekeleeziya mwetu amu.” Yèyè ne: “Kukaavwa tusumbu tusumbu tulwishangana. Wèwè's udi anu mumanye mùtùtu tujuuka amu.”

Mêmè ne: “Eyowa's, mukalenge.”

106 Yèyè ne: “Mêmè ngenda mbanda mukuna, mvwa ngenda lwa makàsà, nenku dyakamwe mêmè kuumvwa anu byenze bu ne muntu uvwa wenda undonda.” Ke yèyè ne: “Ke mêmè kwela meji mundamunda bwa ngimane kakese yèyè mwine awu, ampete,

bwa ngaamona mwa kuyiikilaku nende ndambu patuvwa mwa kwikala twenda tubanda ne njila apu.” Nudi bamanye’s, cintu cya nanku aci cidiku cîmpè, wanji wimana ndambu. Ke yêyè ne: “Pâmvwà ngenda mbanda kakuna apu,” yêyè ne, “mêmè kubanda. Ke Muntu wenda ubanda kakuna,” yêyè ne: “Uvwa mwambule dibuki paanyima Pende diikale dipite Muntu awu bunene.” Ke yêyè ne: “Yêyè uvwa anu weyela lukasa lukasa mwikale upuuyakeena mukana, wenda wela tuubidya tukese tukese menemene, utata bwa kubanda. Ke mêmè kwamba ne: ‘Mukwetu, ndi mwa kuKwambwishaku bujitu abu bwa kubufikisha pa kakuna anyi?’ Yêyè ne: ‘To, bikengela anu Mêmè mbwâmbülè.’” Yêyè ne: “Mêmè kutapa disù ku cyanza Cyende,” ne: “Ke mêmè kumanya ne civwa ncikeena-kumona. Uvwa ne bibangu mu cyanza Cyende.” Yêyè ne: “Mêmè kupona panshi, mêmè kwamba ne: ‘Mukalenge, cyûdi mwambule mu mufuku amu mpekaatu ya baa pa buloba anyi?’ Yêyè ne: ‘To, îndi mwambule eyi idi anu yebe wêwè. Ndi nkubandisha anu mukuna cyanaana, anu bwa upete mushindu wa kubanda.’”

¹⁰⁷ Ke mudibi nanku. Bu twêtù mwa kukenzakana, tudi bafwanyine kujandula ne Yêyè mmwambule yetu peetu. Bwalu abu kabwena bukwenzaku ne udyûmvwè mushaadile anyi? Mwoyi wetu wa lwonji, wa cikisu ewu, anu bwalu tudi twêtù mwa kubyenza!

¹⁰⁸ Kukaadi cikondo kampanda mwaba ewu cîmvwà muye mu buluwà. Anu bu munutu bamanye, mêmè ntu munange buluwà. Nenku kuvwa muntu mukwabo mwena lwonji mu ditunga adi, uvwa muntu wa lwonji. Nenku uvwa anu wenza kungelulwila bwalu ncivwa ngasa nyama ya tusha pamwe ne twânà twa tusha to. Mêmè mvwa ngamba ne: “Aci ncikisu.” Mêmè ne: “Mbwa cinyi kwêna mwa kwikalaku cilembi wa bushuwa, wa mwoyi mutooke bwa kwasa tusha tulume tukulumpe ne tukwabo tudi tukulakaji tûkaadi pabwîpi ne kufwa atu? Twôtò atu’s ntudi Nzambi mutupe. Lekela nyama mitekete idi milele miikale ne twânà ayi ne mikwabo . . .”

¹⁰⁹ Yêyè ne: “Aa, wêwè’s udi cyena bwôwà, muyiishi!” Ke yêyè kutungunuka ne dingamba nanku awu.

¹¹⁰ Mêmè ne: “Mpindyewu, monaaku, bu mêmè ne nzala ne mwikale ne dijinga dya kamwe kaa ku twânà twa tusha atu, ndi ngitabuuja ne Nzambi mmufwanyine kungitabila bwa mêmè kukapeta. Kadi byôbi biikale ne mbwa kwasa anu cyanaana bwa kuleeja mûndi ne dimanya,” ee, yêyè uvwa mwa kuuja twôtò atu ditempu tente. Nenku ke kuya kadyenzelaye kashiba, kashiba kaa mushindu kampanda, nenku uvwa mwa kwela kashiba aku kiikale kadila menemene anu mûtù kânà kaa kasha kadila amu. Dîngà dituku tuvwa tusanganyiibwa nende bônso mu cisuku. Mêmè kumufwisha bundu, mêmè ne: “Ndi mufwanyine mêmè kudyumvwa bundu.” Yêyè uvwa ushipa twânà twa kasha atu mwandamukulu anyi dikumi musangu umwe, pavwaye ne

mushindu, tusha tukaji ne tukwabo twônsò, anu bwa kuleeja dimanya, mingà misangu ukosa anu byanyima ebi kadi kushiya bitupa bikwabo byônsò abi bishaala anu mwaba awu. Mêmè ne: “Kî mbîmpè kwikala kwenza nanku awu to.”

“Aa,” ke yêyè awu, “nwênù bayiishi nutu batambe peenu kwikala beena bwôwà be!”

¹¹¹ Dîngà dituku yêyè kushaadila paayima mwimane mu bisuku amu, ukaavwa mukwate kashiba kiine aku ku cyanza mubange kukeela, kiikale kadila anu mùtù kânà kaa kasha kadila amu. Mmwenze wenza anu aci, kasha kakaji kalenga kaa dikema kupatulaku mutu, kupatukaku kenda katwa mikuma. Uvwa mwa kumona muvwa mèsù aku manene a cinsengasenga awu atangila. Bavwa bakapapule. Kubangaku kuzenzakana. Cilembi kubandulukaye, kwambulaye cingoma cyende bwa kwasa kasha kakaji aku. Ne kasha paaku e kumonaku cilembi awu. Kadi, nudi bamanye’s, lubila lwa kânà kaa kasha alu, kakaakamonaku cingoma aci bu ne kudi cintu to. Uvwaku kôkò kakeba nkânà aku; kavwa mu lutatu. Nudi bamanye, dileeja patooke adi dya buumaamu bulelela abu ne dinanga adi dya maamu, mu mushindu wa ne uvwa mwa kukungamangana ne cingoma aci mucitangile mumpala, nansha nè mbwa kufwa kwine, katangila lufu alu mukana mwa lubungu lwa cingoma aci. Nudi bamanye mudi bwalu anyi, dileeja patooke adi dyakiikala dinene menemene mu mushindu wa ne, dyakamulenga ku mwoyi, ke kwimanshaye cingoma! Kwalukila lubilu kûndi kadi kungupukila ku diboko, wamba ne: “Billy, nsambidilaku, byantondù!” Mpaakamanaye kumona dileeja patooke adi dya bulobo bwa buumaamu!

¹¹² Kaa, paamona baa pa buloba dileeja patooke dya dinanga dya Nzambi, ne dikima mu mwoyi wetu wa buntu, s’nebifile dishiilangana. Patwalekela Nkuci wa Nzambi ulwa mu mwoyi wetu bwa kutuvwija bantu baa kalolo, kutuvwija baa bupole.

¹¹³ Mwamwa mu bikutukutu bya mici ya cisuku amu, mêmè mwimane nsambidila mulumyana awu, ngâkamufikisha kudi Mukalenge Yesu. Kubangila anu apu, wakashaala cilembi mwîmpè, wa mwoyi mutooke.

¹¹⁴ Ncya bushuwa ne, yêyè uvwa wela meeji ne uvwa ne bukenji, bwa kwenzaye cyônsò ciwwaye muswe kwenza. “Ndi mu citupa cyanyi mêmè cya buloba, idi idya lutende lwanyi lwa mwinshi mwamwa padiyi miswe.”

¹¹⁵ Mêmè ne: “Mmwômò, kadi kwenza nanku awu kî mmwoyi wa buntu nansha.” Bidi bikengela ujimije makenji ebe. Eyi Nzambi wa yaaya, fwa kwôkò luse, bwa twaàjimija.

¹¹⁶ Kukaadi cikondo mwab’ewu, mu, kaa, kukaadi bidimu bitwe ku lukama, kuvwa mwena Kilisto munene musombele lwa ku Sud kwa Etats-Unis. Dyende uvwa Daniel Curry, muntu wa dikema, muntu mwikale ne difwana dya Nzambi, muntu wa

cijila, mwena Kilisto mulelela, muntu uvwa bantu bônso batwa mushinga bikole, muntu uvwa ukemeshangana. Nenku badi balonda bwalu ne, yêyè uvwa mufwe anyi mubwele mu Nyuma, ke kwambaye ne. . . pavwaye wenda ubanda mu Dyulu, mu bushuwa bwa bwalu, paakafwaye. Nenku paakafikaye ku biibi bya masanga, mulami wa ku ciibi kulwaye ku ciibi, kwambaye ne: “Wêwè ke nganyi?”

117 Yêyè ne: “Mémè ke mutangadiki, Daniel Curry, ndi mupetele Kilisto binunu bya misuuka. Nenku nyewu ndi. . . Ndi muswe kulwa mu dinda emu. Lwendu lwa mwoyi wanyi lwajiki pa buloba, ncyèna ne mwaba wa kuya mpindyewu to.”

118 Ke mwakuvwilabi dinda kampanda, wêwè ngènzàmpèkààtù. Ke mwakuvwilabi, wêwè udi mutwe cimpinga. Ke mwanuvwilabi nwênù badi babungamije Nyuma Mwimpè bamuseemeje kule neenu, kanuciyi kabidi bantu baa kalolo ne beena dinanga. Nukaadi bidimu ne bidimu kanuyi nudila mwadi. Nukaadi kanuciyi nubinduluka, bwalu ncyèna mumanye ne nkubangila dîbà kaayi to. Dicincika dya maalu dyônso dikaadi dinùumùke. Ncyà bushuwa. Kadi cyôci necikuvwile ku ciibi cyebe mu dinda dya ku abidi adi panshi aa. Kadi bu mudi Nyuma Mwimpè wa kalolo ulwa ukookola, mbwa cinyi kwênàku mwa kulekela kubwelaYe?

119 Nenku Daniel Curry kufikaye ku—ku—ku ciibi aku, bôbò kubwela, bamba ne: “Netwänjì kumona ne udi ne dînà dyebe mwab’ewu.” Bôbò kutangila myaba yônso, kabayi mwa kusangana dînà dya nanku awu. Bôbò ne: “To, kakwena Daniel Curry muntwemu to.”

120 “Kaa,” ke yêyè awu, “s’ncyà bushuwa!” Yêyè ne: “Ndi mutangadiki.” Yêyè ne: “Ndi mupetele Kilisto misuuka.” Yêyè ne: “Ntu muditacishe bwa kwenza cintu cidì cijaalame.”

121 Mulami wa ku ciibi ne: “Mukalenge, mfwileku luse bwa dikwambila, kadi kakwena Daniel Curry muntwemu to.” Yêyè ne: “Nènkwabìlè cyûdi mufwanyine kwenza.” Yêyè ne: “Twètù katwena ne bukenji mwab’ewu bwa kutangila cilumbu cyebe to.” Yêyè ne: “Kadi udi muswe bwa kutuma cilumbu cyebe ku tubadi tunene anyi? Udi mwa kucituma ku Cilumbulwidi cya Nkwasa Mutooke, pawikala muswe.” Kadi yêyè ne: “Kadi twètù katwena ne luse mwab’ewu bwebe wêwè to, nansha kakese, bwalu katwena neebe mwab’ewu to. Kakwena luse bwebe wêwè to.” Yêyè ne: “Udi muswe kutuma cilumbu cyebe ku tubadi tunene anyi?”

Yêyè ne: “Mukalenge, cikwabo cîndì mwa kwenza ncinyi piikalaci kaciyi dituma dya cilumbu cyanyi ku tubadi tunene?”

122 Awu ne: “Ee, nanku, udi mwa kuya ku Cilumbulwidi cya Nkwasa Mutooke bwa kutuma cilumbu cybe ku tubadi tunene.”

123 Daniel Curry kulondaye ne wakadyumvwa wenda upicila mu cibwashibwashi bu munda mwa dîbà dijima. Wamba

ne wakabwela mu mwaba kampanda, kwikalaku kwenda kutooka, kwenda kutooka, kwenda kutooka, kwenda kutooka. Wamba ne, pavwaye utamba kuya kule, kwikalaku kwenda kutamba kutooka. Kuvwa kutooke misangu lukama, misangu binunu kupita mukaadiku dîbà ditookeshe. Ke kwambaye ne wakabanga ukaadi uzakala, uzakala. Ke yêyè ne, paakafikaye munkaci mwa Bukênkè abu, wakumvwa Dîyì dyamba ne: “Wêwè ewu uvwaku mupwangane pa buloba anyi?” Diikale dipatukila anu mu—mu Bukênkè kampanda.

Yêyè ne: “To, ncivwa mupwangane to,” ubanga kuzakala.

Dyôdi ne: “Uvwaku wa kweyemena kudi muntu yônsò anyi?”

¹²⁴ Yêyè ne: “To.” (Yêyè ne: “Tuntu tukwabo ndambu kumvwilatu mûmvwà nciyi wa kweyemena menemene to.”) Yêyè ne: “To, ndi—ndi—ndi ngela meeji ne ncivwa wa kweyemena to.”

Dyôdi ne: “Uvwa wamba bulelela mu kaalu ne kaalu kônsò, mu nsombelu webe anyi?”

¹²⁵ Yêyè ne: “To. Ndi muvulukeku tumwe tuumaalu tûnkaadi mwambe, tuvwa katuyi tukodyakane. . . tuvwa tukodyakane. Nci—nci—nci—ncivwaku anu mwambe bulelela menemene to.”

¹²⁶ Yêyè ne: “Pashiishe, ukaadiku mwangate cintu kampanda civwa kaciyi cyebe, cintu kampanda, mfranga, cintu kampanda cikwabo civwa kaciyi cyebe anyi?”

¹²⁷ Yêyèkwamba ne uvwa udyambidila mundamunda ne pa buloba uvwa mwîmpè be, kadi uvwa mupiishiibwe. Yêyè ne: “To. To, nkaadiku mwangate bintu bivwa kabiyi byanyi to.”

Awu ne: “Pa nanku kuvwa mupwangane to.” Yêyè ne: “To, ncivwa mupwangane to.”

¹²⁸ Ke kwambaye ne ukaavwa anu mwindile ne mu kasunsa kônsò naka nekwikale dikubakuba difumina mu Bukênkè bunene abu muvwa Nkuci awu musombele ne: “Mupiishiibwe!” Yêyè ne, anu pa diine dîbà adi ke kuumvwaye Dîyì lwa paanyima pende, divwa dya kalolo kutamba dîyì kana dyônsò dya maamu kampanda dikaavwayeku muumvwe edi. Wamba ne wakakudimuka bwa kutangila. Kumonaye mpala wa kalolo uvwaye kacya kayi mwanji kumonaku to, wa kalolo kutamba mpala wa maamu yônsò ewu, mwimane kumpala kwende. Wamba ne Yêyè awu kwamba ne: “Taatu, Daniel Curry wangangata kaaba Kaanyi pa buloba. Ncya bushuwa ne, kavwa mupwangane to, kadi yêyè wangangata kaaba Kaanyi. Wangangata kaaba Kaanyi pa buloba, bwa mpindyewu Mêmè nêngàngatè kaaba kende mu Dyulu. Angata mpekaatu yende yônsò ayi uyiteeke pa makaaya Aanyi.”

¹²⁹ Nganyi wângata kaaba keebe dituku adi, wêwè mwaneetu, pawikala uMubungamija ne umwipata kûdi leelu ewu? Ncyèna ne mushindu wa kuyiisha kabidi to. Twinyikaayi mitu yetu.

¹³⁰ Nzambi munanga, Mwânà wa mukooko munanga udi upunga ne lufu, mutalale maalu, mudipwekeshe, wa mmwenekelu mupwekele. Nyuunyi ivwa ne maswa, ne mikenge ivwa ne meena, kadi Wèwè kuvwa ne kaaba nansha kamwe to, ne, paabi, wa bwalu Mukalenge wa Butumbi mwine! PaWakalediibwa, kabaakapeta bilàmbà bya kuKuvwadika to. Eyi Nzambi, byanyi bilàmbà nebingenzele cinyi mwaba awu? Mashinyi aanyi neangenzele cinyi? Nzubu mwîmpè neangenzele cinyi? Nebingenzele cinyi dituku adi? Wèwè nyawu uvwa kuyi ne mulunda; muntu nansha umwe nyawu kavwa ujingaku kudya Neebe bulunda. Muntu nansha umwe nyawu kavwa umwekaku mufwanyine kuKwolwela cyanza cya dikwacisha. Wákamba ne neWâmbè mu dituku adi ne: “Mvwa ne nzala, kwakaMpa cyakudya. Mvwa butaka, kwakajinga kuMvwadika.” Byônsò bitudi naabi ebi nebiikale ne dikwacisha kaayi dituku adi, Mukalenge? Anyisha twangate kaaba Keebe, bwa paalwa dîbà adi ne patwabwela mu Bwikadi Bwende, mwena bukole bwônsò, udi myaba yônsò, mwena...-ônsò. Eyi Nzambi, patuumvwa Nkuci awu, ne mapwapwa Ende mabunya matuma paanyima mu Bukênkè bunene abu, Bwôbô abu nebwikale anu kacya bwateema too mu Cyendelele cijima. Mbwalu, Wèwè udi musombele mu Bukênkè!

¹³¹ “Pângùikalà ne cya kwimana nkaayaanyi mwine mwaba awu, mwaneetu wa balume muye, mpaasata wanyi muye, maamu wanyi muye, taatu wanyi muye, mukajaanyi muye, bânà baanyi baye, Eyi Nzambi wa yaaya, cîngenzà pa diine dîbà adi ncinyi, Mukalenge? Cîngenzà pa diine dîbà adi ncinyi? Ne ciine aci nê ncifwanyine kwenzeka kumpala kwa dîbà kubweladi diloolo edi. Kadi cîngenza ncinyi? Cîndi mwa kwenza ncinyi? Eyi Kilisto wa yaaya, ndi muswe kwangata kaaba Keebe mpindyewu! Ndi muswe kwenza disungula dyanyi leelu. Nênjimijè dyakulaakula dyanyi dya maalu a bângà bantu. Nênjimijè cilunji cyanyi cyônsò cya cijji aci. Nênjimijè tuumaalu twanyi twônsò tudi tuntapulula ne bakwetu atu. Nênjimijè byônsò abi. Unkose myôsà, Mukalenge, wangate byônsò bîndî naabi. Ngangâtè mêmè mwine, Mukalenge. Ndi—ndi—ndi muswe kwangata kaaba Keebe. Ndi muswe unkose myôsà. Ndi muswe bwa budisu bwônsò, didiswa dyônsò, dibenga kucyuka dyônsò dya maalu, byônsò abi byumushiibwe anu kûndî. Pashiishe ndi muswe kwangata kaaba Keebe, bu mwânà wa mukooko mukosa myôsà, mwikale mwanyishe bwa kulekela masanka ônsò adibo babiikila ne mmasanka a panu awu, maja ônsò, bibilu byônsò bya bisankasanka, bilàmbà byônsò bya kale bya ciipanshi abi, bilaabu bya kwîsù, bya ku mishiku, inè wa ku nzadi, dibenga kucyuka dyônsò dya maalu edi didi difwanangana ne masanka a pa buloba. Wèwè wákamba ne: ‘Kanwenji nansha maalu bu baa pa buloba to. Kanuswikakanyi nansha ne baa pa buloba to. Patukaayi munkaci mwabo!’ Eyi Nzambi! Wankwacishaku, Mukalenge. Nkôsè myôsà leelu ewu. Ngangâtè bu kânà kaa

mukooko ne anyisha ngikale kamama, ncibuululu mukana to, ncyambiku kantu nansha kamwe pa bwalu abu to, ngikale anu mwimane bwa kunkosa myôsa.”

¹³² Eyi Nzambi wa yaaya, s’bidi bifila dishiilangana be! Ndi mvuluka pawakankosa myôsa musangu kampana, kwangata mukajaanyi, mwanaanyi wa mu diboko, taatu wanyi, ne mwaneetu wa balume. Wêwê kunkosa myôsa kunshiya anu pulupulu. Nansha nanku, mu mwoyi wanyi, mwawa mumanye ne mwawa muKunange. Mushindu mwine Uwalu kumbenesha’s we! Mushindu mwine Uwalu kudileeja mwîmpê’s we! Cyônsò cîndî eci, cyônsò cîmvwâ mwa kwikala aci, cyônsò cîndiku mufwanyine kwikala aci; udi ng’Wêwê, Nzambi, udi ng’Wêwê. Nyewu ntonda bilema byanyi, ndi ntonda byônsò bînkadîku mwenze ne mwele meeji. Nkôsè Wêwê anu myôsa, Mukalenge, ndi muswe kwikala kânâ Keebe kaa mukooko.

¹³³ Kî ng’anu aci to, Mukalenge, kadi angata muntu ne muntu yônsò udi mwab’ewu mu dinda emu, mukooko ne mukooko wônsò, ne aba badi baswe kwikala mikooko, ubakose bônsò myôsa, mu dinda emu, Mukalenge. Teeka tukono twabo tukese atu pa cikosedî cya myôsa cya Evanjeeliyo. Anyishaku bwa Nyuma Mwîmpê abalombole too ne ku kanyinganyinga mpindyewu ewu, bwa bamanye ne bakaavwa kabayi bacyuka maalu pa bidi bitangila Nzambi. Nenku Yêyê anyisheku akungule dibenga kucyuka dyônsò dya maalu adi, maalu ônsò a pa buloba ne bintu byônsò bya pa buloba. Ubikungule byônsò mu dinda emu, Mukalenge, bwa twamonaku mwa kwimana tupita kapeepe ne biikale bapuwe kumpala Kwebe, bu beena Kilisto balediibwe cyakabidi. Twênzèleku cyôci aci, Mukalenge.

¹³⁴ Ndi muKunange. Ndi muswe kuya, nansha mudiku luuya emu, nansha mêmè ngumvwa mwa kuya anyi nciyi ngumvwa. Ndi muswe kuya. Ndi muswe kwangata kaaba Keebe, bwalu ndi muswe bwa Wândumbulwila ku cilumbu mu dituku adi, wamba ne: “Ee, yêyê wakangata kaaba Kaanyi, mpindyewu Ndi ngangata kaaba kende.” Eyi Nzambi wa yaaya, twênzèleku cyôci aci lelu ewu.

¹³⁵ Nenku padi mutu wônsò mwinyika apa, ne padi mwoyi wônsò mwinyika apa. Nyewu ndikonka mu dinda emu ne kudiku mwa kwikala muntu kampana mwab’ewu udi ufika ku dyumvwa ne udi muteete bwa kulonda webe njila, mwenze maalu aa auvwa kuyi ne cya kwikala mwenze to, nenku mwikale anu udyumvwa mu dinda emu ne udi ujinga bwa Mukalenge akukose myôsa, wamba ne: “Akuvwije kânâ kaa mukooko kaa bushuwa,” swaku wêlè cyanza muulu. Nzambi akubeneshe, inâbânzâ. Nzambi akubeneshe, mwaneetu wa balume. Nzambi akubeneshe, mwaneetu wa balume. Muntu mukwabo udiku mwa kwamba ne: “Nkôsè myôsa, Mukalenge, nyewu ndi mwimane. Ndi mukooko. Ncyakubuululaku nansha mukana to, ndi muswe anu bwa Wêwê unokose ne ungomushe

maalu ônsò a pa buloba.” Nzambi akubeneshe, mwaneetu wa balume. Nzambi akubeneshe, inăbànzà. Nzambi akubeneshe, wêwè mwanaanyi wa balume. Nzambi akubeneshe, inăbànzà. Nzambi akubeneshe, mwaneetu wa bakaji. “Nkòsè myôsà, Mukalenge.” Mwaneetu Gertie... [Mwimbi wa piano—Muf.] Ne Nzambi akubeneshe, inăbànzà. Nzambi akubeneshe, mwaneetu wa bakaji. “Nkòsè myôsà mpindyewu, Mukalenge. Ndi—ndi muswe bwa bintu byônsò bya pa buloba... Ndi muswe ngangate kaaba Keebe mu dinda emu. Ndi muswe ngimane bu mukooko mukosa myôsà. Ndi muswe bwa bintu byônsò bya pa buloba bikoshiibwe ne byumushiibwe kûndi. Ndi muswe ngikale Webe ne Wêwè wikale wanyi. Udi mwa kwanyishaku bwa kungakidila anyi, Mukalenge, pândi mwele cyanza cyanyi muulu Kûdì apa?” Nzambi akubeneshe, inăbànzà. Nzambi akubeneshe, mukalenge. Nzambi akubeneshe. Nzambi akubeneshe, mukalenge. Nzambi akubeneshe, mukalenge. Nzambi akubeneshe, inăbànzà. Nzambi akubeneshe, inăbànzà, ndi mumone cyebe aci. Nzambi akubeneshe, mwaneetu wanyi wa balume. Nzambi akubeneshe, wêwè nsongakaji. Mbwalu bwimpè. Nzambi akubeneshe, paanyima paapa, maamu. Nzambi akubeneshe, mwaneetu wa bakaji. Mbimpè, wikale anu muntu wa kweyemena. “Ndi muswe Nzambi angumushe byônsò bidi kabiyi bifwanangane nende Yêyè menemene, meeji ônsò a budisu ândi naawu, dibenga kucyuka dya maalu dyônsò dîndi naadi edi. Ndi muswe Yêyè ankose myôsà yônsò nkòdng, mu dinda emu. Ndi muswe kwikala mufwanangane Nende. Nansha byôbi biikale ne mmakenji anyi to; ncyêna mene ne makenji to. Ndi ne bukenji anu bumwepele, ne bwôbô bwine abu, mbwa kulwa kudiye Yêyè. Yêyè ngudi wangata bidi bishaala abi.”

¹³⁶ Kudiku ngènzàmpèkààtù mwab’ewu utu kayiku mwanji kujikula Kilisto, kayiku mwanji kusungidiibwa, kadi mwikale muswe bwa tukuvuluke mu disambila edi mu dinda emu, udi mwa kwelaku cyanza muulu anyi, wêwè mulunda wanyi ngènzàmpèkààtù? Nzambi akubeneshe. Mukwabo udi mwa kwela cyanza muulu, kwamba ne: “Wamvulukaku, Mwaneetu Branham. Mémè ewu ncyêna mwena Kilisto to, ne ncyêna mumanye ne mpa dîbà kaayi menemene pângikalà ne cya kutuutakeena ne Nzambi to. Nenku ndi—ndi muswe bamvuluke anu mpindyewu ewu mu disambila, paukaadi ujikija apa.” Ee, udiku mwa kwela cyanza muulu bwa mémè kukusambidila anyi? Yêyè ngudi umona. Nzambi akubeneshe, wêwè nsongakaji. Nzambi akubeneshe, inăbànzà. Nzambi akubeneshe, mukalenge. Muntu mukwabo wa ne: “Ndi muswe kwikala, ndi muswe . . .”

¹³⁷ Mbantu bûngì munyi mwab’ewu badi batwe cimpinga? “Kaa,” mùdì wamba, “mémè ncyênàku mufwanyine kwitaba aci to, Mwaneetu Branham.” Kadi, tangila, piikala Nkuci wa maalu matalale awu mumane kukushiya, wêwè mwaneetu wa balume, s’kudi cintu cipampalamuke. Kudi cintu cipampalamuke panudi

kanuyi mwa kutwalangana. Paudi kuyi mwa kufwila muntu yònsò luse byumukila mu kandondo menemene kaa mwoyi webe, cidiye mwenze anyi cidiye mwambe nansha ciikale cinganyi, paudi kuyi mwa kumufwila luse byumukila mu kandondo, Yesu mmwambe ne: “Wêwè kuyi ufwila muntu yònsò luse ku matomboka ende, byumukila mu mwoyi, nansha Taatu wenu wa mu Dyulu kaakunufwila luse nansha.”

¹³⁸ Mpindyewu, amba tũng, ne luuya ludiku elu, amba tũng bu Nzambi mwa kukubiikila leelu ewu? Pacidiku Mpokolo mwikale bwashi apa, ekeleeziya mwikale mudilongolole, Nyuma Mwîmpè musombe mwab’ewu lwa kundekeelu kwa lusongo lwa musaka wa nzubu ewu, mudilongolole bwa kupweka buludi ne kwalukila mu mwoyi webe bwa kukuwija ne kalolo ne wa ditalala. “Cîndi ne cya kwenza ncinyi, Mwaneetu Branham?” Shaala wêwè anu kânà kaa mukooko. Nyuma Mwîmpè neapweke buludi pawashaala mwânà wa mukooko. Kadi wêwè ne meeji mabi, ne bingenyeningeni bibi—bibi, muswe kulonda webe njila, ne kuyi muswe bwa kumujimija, nenku Nyuma Mwîmpè kaadyakulwaku to.

¹³⁹ Mpindyewu ne mitu yetu miinyika, nyewu ndikonka ne kudiku muntu kampanda wa kunudi nwênù bavwa beele byanza muulu. . . Mpindyewu, Yesu wakamba ne: “Ewu udi uumvwa Méyi Aanyi ne witabuuja Ewu wâkaNtûma, udi ne Mwoyi wa Kashidi, yêyè kaakupitaku ku cilumbulwidi to, kadi mmuumuke ku lufu muye ku Mwoyi,” Yone Munsantu 5.24. Kadi mpindyewu wêwè muswe kulwa ku cyoshelu, utwe binù mwab’ewu, tusambile bõnsò pamwe too ne paakuvwila cyakabidi njija ya kalolo, ya ditalala ayi yûvwà naayi kale wawa ayi, anyi yûdi ujinga kwikala naayi ayi, bwa ilwe cyakabidi kûdi. Patuwva balame mitu yetu miinyika, patudi twimba ne: “Kudi Mpokolo mûle ne Mashi,” ndi muswe bwa ulwe, utwe binù usambile. Muntu yònsò mpindyewu udi muswe kulwa, kutwa binù mwab’ewu ku kabasa kaa kutwila binù cyoshelu eku ne kusambila katanci.

Kudi Mpokolo mûle ne Mashi,
Makoka mu Mujilu wa Emanuwele,
Bangènzâmpèkââtù biinyija mwinshi . . .
(Nzambi akubeneshe, inâbânzà, bandila
buludi lwa kuneeku utwe binù)
Badi bajimija . . .

¹⁴⁰ Ne mitu yenu miinyika, bu mûndi ntekemena ne ke munudi benze ne myoyi yenu. Nudi bamanye ne nganyi udi ukangula cyalu mu dinda emu, s’bivwa ne cya kunwenza bundu’s? Mukaji wa bafiike, muntu mukwate ne bya luse, ne tupombo tûle, ne mvya ku mutu, nyawu wenda upweka mutangile ku cyoshelu.

¹⁴¹ Mwab’ewu kukaadi cikondo kampanda, muntu mulume mukulakaji wa bafiike kusungidiibwaye, mu bikondo bicivwabo

bakwatangana ku bupika byabya. Kuyaye, nenku bu muvwaye musungidiibwe, kwambilaye mfumwende ne yêyè ukaavwa mudishikamine. Ke awu ne: “Ukaadi cinyi?”

Yêyè ne: “Nkaadi mudishikamine.” Ke awu pende kumupa budishikaminyi.

¹⁴² Nkweku kulwa musumba mukwabo wa bantu wenda upweka bwa kupeta disungidiibwa mu dinda emu. (Yêyè awu wakamba ne ukaavwa mudishikamine.) Bantu bônso biikale basambila, nusambile ne bukole bwônso bu nwênù baswe, padi Nyuma Mwîmpè wakulangana ne bantu badi munkaci mwa kwangata mapangadika apa.

Yêyè awu ne: “Mose, muwâmbi ne ukaadi mudishikamine?” Yêyè ne: “Eyo, mukalenge, mfumwanyî. Nkaadi mudishikamine.”

¹⁴³ Awu ne: “Ne ukaadi mudishikamine, nanku mêmè paanyi ndi nkupa budishikaminyi. Ndaaku ukayiishe Evanjeeliyo.”

¹⁴⁴ Pakaavwaye pabwîpi ne lufu, bààbûngî baa ku balunda bende baa batooke kubwelabo bwa bôbò kumumona, nenku paakabwelabo, yêyè ne, wela meeji ne uvwa mu kômâ. Paakatabulukaye, yêyè ne: “Mvwa ngela meeji ne nkaavwa muye.” (Nzambi akubeneshe, mwaneetu wanyi wa balume, twaku wêwè anu binù, mwab’awu.) Yêyè ne: “Mêmè’s nkaavwa ngela meeji ne nkaavwa mumane kuya.”

Ke bôbò ne: “Ciwâmònu ncinyi, Mose?”

¹⁴⁵ Yêyè ne: “Pângâábwedî ku ciibi, ngaaMumonu.” Yêyè ne: “Mvwa mwimane, muMutangile.” Ke yêyè ne: “Kulwaku Mwanjelo kûndî, wamba ne: ‘Lwâku, Mose. Wâmanyî kuyiisha Evanjeeliyo bidimu byâbûngî, udi ne nkanzu ne cifulu cya butumbi bikwindile.’” Yêyè ne: “‘Wêwè kungambidi bwa nkanzu ne cifulu cya butumbi to. Cîndî nkeba kî nkanzu ne cifulu cya butumbi nansha. Cîndî mêmè nkeba cidî anu kuMutangila Yêyè cyanaana.’” Ngela meeji ne ke mmwenenu wa mwena Kilisto yônso nyêyè awu.

¹⁴⁶ Mwab’ewu kukaadi cikondo kampanda, kuntu kwaka kule ne Chicago, mvwa nsanganyiibwa mu cipalu kampanda cya manaya, mu nzu bu wa dibandila mpingu ne bimfwanyi’s we, nenku mvwa ngenda ntangila eku ne eku mwônso amu. Mêmè kumona muntu mufiike mukulakaji, mwikale ne nsuki mishaale kajengu kakese ku mutu, wenda unyunguluka muntwamu, mukwate cifulu cyende ku cyanza. Mêmè kumutangila. Yêyè kutapa dîsù mu kaaba kampanda kakese, kadi kutupika e kwalukila cyanyima, ke binsonji kubangabi kumupwekela pa matama mafiike makulakaji awu. Kubangaye kusambila. Mêmè kumujooja katanci. Yêyè kutapa kabidi dîsù, kubangaye kabidi kudila mwadi. Mêmè kuseemena kuvwaye aku kwamba ne: “Mukalenge.”

Yêyè ne: “Yè, mulunda wanyi wa batooke?”

Mêmè ne: “Ndi nkumona mwikale. . . Cyakusalulu nanku awu ncinyi? Ciwasalukidi nanku awu ke cinganyi aci?”

147 Yêyè ne: “Mukalenge, bu wêwè mwa kulenga mu luseke lwanyi emu, ndi ne mikuvu mu luseke lwanyi lwônso emu.” Yêyè ne: “Kale wawa mêmè mvwa mupika.” Yêyè ne: “Mu kasheete kakese kaa lumwenu aka, mmwamu mudi nkooi muteekamu.”

Mêmè ne: “Ndi mmona ne nnkooci, kadi ncintu kaayi cya pabwaci menemene cidiye naaci?”

148 Yêyè ne: “Dikeji didipu dyadya,” yêyè ne: “mmashi a Abraham Lincoln.” Yêyè ne: “Mashi awu ke adi mankopole mukaba wa bupika ûmvwà mêmè ewu naawu.” Yêyè ne: “Mpindyewu, wêwè mutooke ewu, cintu aci kî ncifwanyine kukusalula anyi, wêwè peebe?”

149 Mêmè kumujingila maboko ku nshingu wende mukulakaji awu, ngamba ne: “Nzambi akubeneshe, mwaneetu. Mêmè ntu mumanye Mashi makwabo atu ansalula.”

Yêyè ne: “Mukalenge, nansha mêmè, ntu mumanye paanyi Mashi awu.”

150 Mêmè ne: “Yêyè awu ke wâkankòpola mukaba wa bupika.” Cikondo kampanda mvwa mwa kupatuka mu dyalumingu nkanyeema mbilu ya dipiiyangana ngenda ngenza bintu bya lukutukutu, ngenza mineku ya bundu. Nunku, Eyi Nzambi wa yaaya, mvwa mbyenza bishi’s? Nkweku kucidi anu bibangu munda mwa mwoyi wanyi mwaba ûmvwà mubyênzèle awu. Kadi ndi ne disanka bu mukaadiYe munkopole mukaba wa bupika. Byônso mpindyewu bikaadi biye, Yêyè wakangata kaaba kaanyi.

151 Mwab’ewu kukaadi cikondo kampanda, mvwa mutangile mukaji kampanda, kadi uvwa wa ciipanshi be mu mushindu wa ne ngâkaswà kumupiisha. Nzambi kumpaye cikeena-kumona. Mêmè kumusambidila, bwalu ngâkamòna ne yanyi mpekaatu miine ivwa minene anu muvwa yende ayi. Nunku mêmè kuya kusomba ku luseke lwende ne kumufikisha ku didyumvwa bundu, mêmè kumwambila ne ndi mwambi. Balunda bende babidi baa balume. . . Uvwa ne bidimu bu makumi asambombo ne bitaanu anyi makumi mwandamutekete nanku awu, balunda bende babidi baa balume abu kutwabo binù mwaba awu, ne bwônso bwabo kufilabo myoyi yabo kudi Kilisto. Ekelekele, dishiilangana kaayipu’s we!

152 Kwênàku mwa kwitaba peebe? Udi mwenze mpekaatu yâbûngi menemene, mu dinda emu, ukaadi mufiikishe mwoyi webe fitutuu ne muûvwije mukoooyike mu mushindu wa ne nansha Nyuma Mwîmpè kayiku mene mwa kuûlenga anyi? Pâmwâpa Nkuci ukaadi mupaapale Muye Cyendeleele, Yêyè ukaadi muye kashidi.

153 Nzambi akubeneshe, munanga wanyi. Kânà kaa bakaji katakete nkadi kenda kaseemena kaka. Nzambi akubeneshe, munanga wanyi. Nudi nwamba ne: “Kânà kaa bakaji katekete kaka kî nkamanye to.” Kaa, eyo, s’nkamanye. Yêyè kênàku mubale bikandakanda byàbûngî menemene ne miyiiki ya kale ya mananga bu munukaadi nwênù babale to. Ke lutatu ndwalu, yêyè kêna ukandamana to. Yesu wakamba ne: “Lekelaayi bânà bakese balwe Kûndî.”

154 Muntu mukwabo mmufwanyineku kulwa, kudisakidila mu dinda emu anyi? Cyoshelu ncyeci bwashi. Bwa katanci kakwabo cyanaana, patudi twimba kabidi apa, pashiishe netwênzè disambila padi bangènzàmpèkààtù badi banyingalale biikale basambila apa.

Mwîvî uvwa upûnga ne lufu wakasanka pa kumona

Mpokolo awu mu... (Cya bushuwa, byônsò bikaavwa biye, mukwacikwetu awu kwende kukaavwa kumane kujike.)

Ne mwaba awu mêmè paanyi, nansha mûmvwà mubi kumona bu yêyè... .

155 Kwêna musweku kuseemena mpindyewu anyi? Kwêna musweku kusemena, wêwè udi mumanye bîmpè menemene awu? Bible mmwambe ne: “Wêwè mumanye mwa kwenza cintu cîmpè, kadi kuyi ucyenza to, bwebe wêwè mbipite ne mpekaatu mwine.” Kwêna muswe kulwa anyi? Wêwè udi mumanye ne udi mupiile. Asa lwendu ulwe kutwa binù ku cyoshelu eku, nenku wambile Nzambi mùdi ne kanyinganyinga kaa mushindu ûdi muMutacishe. Lekela Nyuma Mwîmpè alukile ne akuvwije cyakabidi mupole ne wa kalolo ne mutalale maalu. Kwêna muswe anyi? Vuluka ne, wêwè mufwe, ne Yêyè muumuke muye bwebe wêwè, kakwakwikala muntu nansha umwe wâkulumbulwila cilumbu cyebe to. Mmuswe bwa wangate kaaba Kende mu dinda emu. Nzambi akubeneshe, mwaneetu wanyi wa balume.

156 Tudi anu bindile. Ke bonso aba anyi? Anu bantu dikumi ne bataanu cyanaana mu ekeleziya ke badi badyûmvwè bulelela ne mbapiishiibwe anyi? Wêwè kaayi udi mwende lwendu lwa ditalala, lwa bupole, lwa kalolo, lwa mutalale maalu? Mpindyewu, bwalu ebu’s mbulombola kudi Nyuma Mwîmpè. Wêwè utu ufwilangana luse, kuyi ne beena lukuna anyi? Utu ne nsombelu mupite, mwikale kumutu kwa dipiila dya bangènzàmpèkààtù anyi? Kutu ne nsombelu mufwanangane ne wa bampangaanu, mwikale ne nsombelu mushiilangane anyi? Nsombelu webe ngwa citembu mwikale mushiilangane anyi? Nyuma Mwîmpè wa kalolo awu mmusombe pa nkwasu wa butumbi wa mu mwoyi webe awu, mwikale ukwenzeja bwa kwikala ne nsombelu wa ditalala ne wa muntu mupuwe ne wa dinanga, kudi bantu bônsò anyi? Beena mutumba beebe bônsò,

ne ba-àsòsà beebe bônso mpindyewu, mbamanye mùdi mwena Kilisto wa kalolo, mutalale maalu, mupole, mudipwekeshe anyi? Nkuci wa Nzambi udi neebe anyi? Udi mutwishiibwe? Eci's cidi mwa kwikala webe mpunga wa ndekeelu. Mbîmpè.

¹⁵⁷ Nunku bwenu nwênù badi mwab'ewu ku cyoshelu eku, Nzambi anubeneshe. Kabyakukengela mpindyewu nulumbulwishiibwe to. Nyuma Mwîmpè wamanyi kunutwadila cilumbulwidi. Nunku kanwena bateete bwa kushaala kacya nwakwata ku makenji enu to, biikale nwamba ne: “Kaa, mêmè's ndi mwena Kilisto kukaadi ntanta mukumbane. Kabyena bikengela nye to.” Bamwe baa kunudi, wenu peenu musangu wa kumpala wa kwikala ku cyoshelu. “Ndi mwa kushaala ngènzàmpèkààtù pândi muswe, mmakenji aanyi.” Eyo, aci mmwômò. Udi ne budiswile, udi mwa kwenza mushindu wônso ùdi muswe awu. Kadi wajimiji makenji ebe mu dinda emu. Wamba ne: “Bòbò abu nebâmbè cinyi, pândi njikula bwena Kilisto ne pashiishe nya ku cyoshelu apa, mbafwanyine kwamba cinyi?” Kadi Nzambi neâmbè cinyi? Yèyè wakwambidi bwa wèwè kulwa, wèwè peebe wâlu. Mpindyewu nyewu wajimiji makenji ebe, wâlu bwa kupeta Nyuma Mwîmpè wa kalolo bwa wèwè kwangata kaaba Kende mu mwoyi webe lelu ewu. Ndi mumanye ne Yèyè neénzè cyôci aci. Ndi mumanye ne Yèyè neacyénzè. Wakalaya ne Yèyè neacyénzè. Mwaba awu, Yèyè kèna mwa kupanga kucyenza to, kèna anu mwa kupanga kulwa to. Yèyè udi usengeleela, udila, mufwe mwine, ne bikwabo byônso, bwa kupeta kaaba kaa kulwaye, ujinga kulwa kùdi.

¹⁵⁸ Nunku mu mēbà ebe a lufu, piikala mwanjelo wa lufu ukaadi musombe ku mikolo ya bulaalu, pamutu paa kutuma mēsù pambelu paapa ku cintu cidi cikwacisha bwôwà, ne kumanya ne wèwè ewu wâkabènga kulwa musangu kampana, nunku musuuka webe wakalwa mufiike fitutuu ne mukooyike, kakuciyi kabidi dîbà to, nansha mùvwà mudile mwadi amu. Esawu wakenza wende mpekaatu wâkamutâpulula ne ngâsà. . . dyende dituku dya ngâsà's we, nenku kaakapeta mpunga to. Wakadila mwadi wa ciboobo, uteeta mwa kupeta kaaba kaa kulongolwela cyôci aci, kadi kaakapeta mushindu nansha. Nzambi ukaavwa mumane kumubiikila bwa musangu wa ndekeelu.

¹⁵⁹ Kadi wèwè udi ujimija makenji ebe ônsò ne balunda beebe bônso, ne byônso byùdi uumvwa abi ne bikwabo byônso, mu dinda emu, bwa wèwè kulwa mwab'ewu. Wajimiji makenji ebe, bwa wèwè kutwa binù mwab'ewu ne kuyiikilangana ne Nzambi. Nyawu nkwabwila ku Dìyi dya Mukalenge ne, Kilisto wakamba ne: “Ewu ulwalwa Kùndi, Mêmè ncyakumwipataku to nansha bya munyi.” Mpindyewu paucidi mwaba awu ku cyoshelu aku, nyingalala, uMwambile mùdi ne kanyinganyinga bwa byùdi mwenze abi.

¹⁶⁰ Ke lutatu ludi lwenza ne bantu kabeena bapeta Nyuma Mwîmpè padibo babatijiibwa, kabeena banyingalala ku kantu

ne kantu to. Nzambi udi uteeta bwa kubapa Nyuma Mwîmpè. Mmuswe bwa wikale mupole ne wa kalolo ne mutalale maalu. Ke bwa cinyi udi ujuuka ne budisu bumwebumwe abu mu mwoyi webe. Kaa, wêwè's udi mufwanyine kujuuka, wenda wela mbila, wakula mu myakulu, anyi nê ncinyi cyônsò, aci kî ncifwanyine kukupetsha Nyuma Mwîmpè nansha. Bikengela ujuuke kuntwaku mwikale muntu mushiilangane. Bikengela ujuuke kuntwaku, ne kalolo, mutalale maalu ne mupole, mudipwekeshe, ne Nyuma wa Nzambi musombele pamwe neebe. Cidimu cyavwa, utuma mèsù paanyima mu kajila kaudi mwendele bwa kumona bule bwa njila ûkaadi mwende, umona mùdi wenda uya kumpala dîbà dyônsò. Ke Nyuma Mwîmpè nyawu. Nyuma Mwîmpè ndinanga, disanka, ditalala, bunanukidi bwa lulamatu, bupole, kalolo, lutuulu, diitabuuja. Mpindyewu, nyingalala anu cyanaana wambile Nzambi mùdi ujinga byôbì abi anu mpindyewu ewu. Yèyè udi . . . Yèyè neacyênzè.

¹⁶¹ Nsongakaji, wêwè awu, munanga wanyi, enza cintu cimwecimwe aci. Akubeneshe. Mamwébè nyawu mwimane mukutentekete byanza.

¹⁶² Mwaneetu wa bakaji munanga wa bafiike ewu, mwiname ku cyoshelu. Udi mufwanyine kwikala mwenzejiibwe bwa kudya mâmpà a bukula bwa nsêke ne musabu wa nsêke ya matala, udi mufwanyine kwikala ukaadiku musombele mu mùsèèsù, bwa cyônsò cîndì mêmè mumanye, mwaneetu wa bakaji. Nzambi abeneshe mwoyi webe, kudi nzubu wa bukalenge mukulongolwela mu Butumbi mu dinda emu. Mmwômò.

¹⁶³ Ndi ntuma mèsù kwinshi kwa cyoshelu, mmona inâbânzà mwikale mubange kutoloka mvya, mukaji mutekete ne mutu wende mwinyika, mukaji ne nsuki mitooke tòò. Eyi Nzambi! Ndi mmona muntu mulume mutwe binù, ne bakwabo bashiileshiilangane kacya baaya mwaba ewu. Nyingalalaayi cyanaana, nuMwambile munudi ne kanyinganyinga. NuMwambile munwikala kanuyi mwa kubyenza kabidi. Ku ngàsà Wende, nenulekele anu tuumaalu twônsò tudi tunutapulula atu tuumuka, kubangila ku leelu. Nudi baswe kwikala ne kalolo ne batalale maalu. Nudi baswe kwikala badipwekeshe ne kuya kudiYe unulombola.

¹⁶⁴ Padi bantu bamba cintu kampanda, nansha ciikale cimweka cîmpè bishi, wêwè neujimije makenji ebe bwa dyakula dya wamba mwena mutumba neebe. Newakule, newakule wamba bwa Yesu. Wêwè newênzè anu cintu cidì cîmpè. Kwakwikala upatuka uya bu mushipyanganyi to. Kwakwikala upatuka uya bwa kutupikila muntu udi kayi ne cidìye mwenze to. Kadi wêwè udi umona dimwenesha dya bukutu dya beena Kilisto baa bushuwa, nenku ujinga kwikala mufwanangane naabo. Kabyakukengela bwa wêwè kwikala wambilangana mùdi

mwena Kilisto to, pawikala mwena Kilisto, badi anu bacimona paudi wakula apu. Udi mutwibwe citampi munda ne pambelu.

¹⁶⁵ Mpindyewu, paudi upwekesha mwoyi webe apu, nyingalala mpindyewu. Ambila Nzambi ne, udi “ne kanyinganyinga,” kwakucyenza “kabidi to,” udi “mudyūmvwè bundu,” mushindu ūdi mwenze maalu awu. Ne pashiishe mēmè nēnnūsambidilè. Ne ndi ngitabuuja, anu pa dībà mene adi ne, ditalala nedibwele disombe mu mwoyi webe awu wōnsò, ditalala dyenze anu bu musulu mwikale upweka mu musuuka webe. Udi mufwanyine kwikala kuyi wela mbila, udi mufwanyine kwikala kuyi wakula mu myakulu, udi mufwanyine kwikala kuyi utupika muulu ne panshi; kadi neuumuke ku cyoshelu ne Cintu kampanda munda mwebe, Cintu kampanda munda mwebe cyakufikisha ku dikwata bikole ku nkuruse wa kale udi mabaya kâyi makoono awu matuku ônsò awikala ne mwoyi. Sambilaayaaku mpindyewu, pândi mēmè nsambila apa. Tondaayi.

¹⁶⁶ Taatu wetu wa mu Dyulu. Bifukiibwa bidi kabiya bikumbanyine to, mu nzubu ewu wa luuya lukole, mutudi tukopakana mu dinda emu, nzubu wa ditondeshilanganamu maalu adi munda; kadi, Nzambi, Wèwè mwine’s nyemu watupatwishiwi ku bisuululu. Nyuma Mwîmpè wapweki, wätwîshi bantu mudibo bapiile. Bavwa benza mpekaatu. Nyuma yabo iwua ne dyambu. Ikaavwa mishaale ne lukuna, ibwelakana mu maalu a bende, baacimanya-byōnsò, kayiyi miswe kunyingalala, kayiyi miswe kufwila bantu badi bayēnzèle maalu mabi luse. Kayicivwaku miswe to, kadi lelu Nyuma Mwîmpè nyemu wāngàci Dìyì dya Nzambi, ne wādītèeki anu menemene mu mwoyi yabo ya kalolo ayi, wamba ne: “Mpindyewu udi muswe kwalukila kaaba kauvwa musangu wa kumpala uwakalwa ku cyoshelu, kwalukila mwaba udi bantu bōnsò, unanga bantu bōnsò, ne unnanga Mēmè ne dinanga didi kadiyi mwa kufwa anyi? Nanku juukaaku ubande ku cyoshelu.” Bôbò kulwa, Mukalenge.

¹⁶⁷ Mpindyewu, ndi ndomba mpindyewu bwa Wèwè kujidila meeji abo, Mukalenge, ujidile myoyi yabo, ubavwije baa kalolo ne baa ditalala. Enzaku ne bajuuke ku cyoshelu eku mpindyewu, paanyima paa bôbò bamane kunyingalala, bafile myoyi yabo kûdi Wèwè, baalukile ku mbanza yabo. Nansha kwenzeke cinyi, bayeebe yêyè mubinduluke bya bibi, anyi mukajeebe mubinduluke, anyi mwena mutumba mubinduluke, anyi muntu unutu nwenza nende mudimu anyi balamakane nende: “Nēngikalè anu bu nkuci.”

¹⁶⁸ Twamb’eku twamb’eku, disombwela Dyebe didi anu Dyebe: “Mēmè ngwâpingajilangana, mudi Mukalenge wamba.” Mushindu mwine utudi basangane ne ke mudibi, Mukalenge. Kwimana anu tēndè, kwikala ne kalolo, kumona mudi Nzambi wangata. . . upweka buludi kudi mwânà Wende wa mukooko. Cya bushuwa, bulelela. Mulami mwîmpè wa mikooko ewu

ngwâkafila Mwoyi Wende bwa bwalu bwabo, Wakapweka buludi kudi mikooko Yende. Nenku Yèyè ngwayilombola. Dyakabi kudi ewu wayicyamakana mu njila! Dyakabi kudi ewu udi wamba dîyî dibi bwayi yôyi! Wèwè wâkamba ne: “Mbipiciibwe ne bôbô bakuswike dibwe dya mpelu mu nshingu, bakwele mu kandondo kaa màyi a mbû. Banjelo baabo badi batangila dîbâ dyônsò mpala wa Taatu Wanyi udi mu Dyulu.” Wamonu anyi? Eyi Nzambi, tudi baswue. . . “Nenku munudi nubenzela bôbô amu, Mêmè ngunudi nwendzela awu.”

¹⁶⁹ Pa nanku, Nzambi, ndi muswe kwikala ne kalolo. Nyewu ngädîtèèki, mêmè paanyi, pa cyoshelu mu dinda emu; pa kuumusha anu edi dinda to, kadi dinda dyônsò ne dituku dyônsò. Ndi muswe kwikala mutalale maalu ne mwikale ne kalolo, ne mufwanangane ne Yesu. Twènzèlèku nanku, Taatu. Tukwacisheku bwa twikale nanku awu mpindyewu, enza bwa mavwala a dinanga a ndondo mule awu apwekele pa misuuka yetu.

Ditalala! Ditalala! Ditalala dya dikèmesha,
Dipweka difumina kuulu kwa Taatu;
(Kanwenaku nuDyumvwa mu myoyi yetu
anyi?)

. . .pa nyuma wanyi kashidi, (Aleluuyah
Aleluuyah!) . . .

Ditalala! Ditalala! . . .dya dikèmesha.

¹⁷⁰ Mwaneetu wa bakaji Gertie wâmbi bwa kwambila ekeleeziya mujima ne, yèyè pende mmupiile, kadi mmuvwije piano cyende cyoshelu. Bu mudi cyoshelu, piano ke cyende cyoshelu, wâmbi ne: “Ambila ekeleeziya bansambidile,” padiye musombe mwaba wawa naka ne binsonji bimupwekela pa binete. Cyambilu eci ke cyanyi paanyi cyoshelu. Nganyingaladi, mêmè paanyi, Bible wanyi mubole. Eyi Nzambi!

Ditalala, ditalala dya Nzambi!
Dipweka difumina kuulu kwa Taatu; (Kaa,
aleluuyah!)

. . .pa nyuma wanyi kashidi . . .

¹⁷¹ Nzambi, pângikalà mwenzele muntu kampana mpekaatu, mukwenzele Wèwè, umuumusheku, Mukalenge. Umushaku mpekaatu pa kaekeleeziya kaanyi kakese aka, mu dinda emu.

¹⁷² Mbantu bûngî kaayi badi mwa kudyumvwaku ne Nzambi wakufwidi luse, ne Nkuci wa ditalala wîkîdî cyakabidi pa mwoyi webe? Wâlûkîdî wenda upaapala mpindyewu ewu, wângâtûlûlû kaaba Kende. Nyuma Mwîmpè wâfumu ku dyalukila ne wâmbi ne: “Wèwè mwanaanyi Mêmè, mvwa anu njingajinga kukunanga kwine kwônsò aku. Kuvwa anu muswe kulekela bwa Mêmè kucyenza to. Mêmè ncyèna mwa kusomba pamwe ne nyuma webe wa kale wa budisu awu to. Kadi bu muwamulekeledi mpindyewu, nyewu Ngâlûkîdî mu mwoyi webe mu dinda emu.”

Mbantu bûngì kaayi badi badyumvwa mushindu awu? Ela cyanza muulu. Ela cyanza muulu, mmwômò, kuumukila eku ne eku kwa cyoshelu. Kaa, abi's mbîmpè. Mbantu bûngì kaayi lwa mu bateeleji mwamwa badi badyumvwa mushindu awu? Elaayi byanza mulu. Kaa! [Mwaneetu Branham udi wambila mwimbi wa piano ne: "Kwikala bu Yesu."—Muf.]

¹⁷³ Taatu wetu wa mu Dyulu, tudi tuKusakidila bwa cikondo eci cya didilambula, diikale dipole pòlàà, byenze anu bu kwangata cimuma cya pomme mu cyanza, kucivinga, kucizanya, too ne padici cishaala musabu, musabu menemene mu mushindu wa mwânà mukese wa mu diboko mufwanyine kusomba kadi kuùdya. Ke mushindu awu utudi baswe bwa myoyi yetu, Mukalenge. Yängàtà mu cyanza Cyebe cidi ne cibangu cya mputa wa musonso aci, uyizanye anu cyanaana, wamba ne: "Mwânà, kwêna umonaku ne udi muNtapa anyi? Uvwa uNtapa pauvwa ufiika munda mushindu awu apu. Uvwa uNtapa's, kaa, mwoyi Wanyi uvwa anu uzanyika mashi bwebe wêwê, mwânà, pamvwa mmona wenza bintu *kampanda*. Kadi bwa mpindyewu ûngààpetàkàjì mwoyi webe mu cyanza Cyanyi ewu, ndi muswe kuùvwija anu mupole wa menemene. Ndi muswe kuwenzu mu mushindu wa Mêmè mpeta mwa kukwata naawu mudimu ne kusombelamu. Ndi muswe kwalukila ngenda mpaapala pa mucu wa kwikila awu mu dinda emu. Ndi muswe kwalukila ngenda mpaapala bwa kusombelapu, nteeke cisombelu Cyanyi pamwe neebe." Twènzèlèku cyôci aci, Nzambi. Tudi baKunange. Twènzèlèci, bwa butumbi Bwebe. Tudi tulomba mu Dînà dya Yesu.

Kwikala bu Yesu, kwi- . . . (Kanutuku banange kukuukwila mushindu ewu anyi? Kaa, wanyi musuuka kadi ke kwowelawu eku's.)

Pa buloba . . . (KuMumona upweka mu ba—bakuukwidi mushindu ewu, mwoyi webe udi udyumvwa ne kalolo kaa menemene anyi? Wanyi mwoyi's ke kutuutawu lubilu lubilu eku.)

. . . Iwendu lwa pa buloba too ne ku Butumbi Ndi anu ndomba bwa kwikala bu Yèyè.

Udiku mwa kwela cyanza muulu patudi twimba apa anyi?

Kwikala bu Yesu, kwi- . . .

(Joe, udi mwa kuseemenaku apa bwa kusambila mu dinda emu anyi? Nzambi akubeneshe. Peta kaaba mwab'ewu ku cyoshelu eku, Mwaneetu Joe. Nzambi akubeneshe.)

. . . Iwendu lwa pa buloba too ne ku Butumbi Ndi anu ndomba bwa kwikala bu Yèyè.

174 Ndi mumanye ne kudi luuya lukole, mulunda wanyi. Ndi mumanye ne ludiku. Kadi ndi—ndi ne ditekemena ne udi udyumvwa anu mûndi mêmè ndyumvwa emu. Kaa, ndi ndyumvwa bu mufwanyine kupaapala kuya. Mushindu mwine udiYe ne dinanga's we! Cîndi mwa kwenzaku cinyi? Kûndi mufwanyine kuya nkwèpi? Eyi Nzambi! Kûnyaaya nkwèpi? Kûndi mutangile ngenda nya nkwèpi? Nebiikale—nebiikale bishi? Kûngikalà nkwèpi patwamba kwenza bidimu lukama kubangila mpindyewu ewu? Amba tûng bu ne ncivwa Nende? Nkwèpi, nkwèpi kudi cinyeemenu cikwabo?

Mu cidiilu cya Betelehema mwakapatuka
Mwenyi;
Pa buloba ndi njinga bwa kwikala bu Yèyè;
Mu lwendu lwanyi lwônso lwa mwoyi
kuumukila pa buloba too ne ku Butumbi
Ndi anu ndomba bwa kwikala bu Yèyè.

Twètù bônso cyapamwe mpindyewu.

Kwikala bu Yesu... (Butumbi bwikale kudi
Nzambi! Eyowa's, Mukalenge! Eyowa's,
Mukalenge! Kî mbu baa pa buloba nansha;
bu Wèwè!)
...kwikala bu Yèyè.
Mu lwendu lwanyi lwônso lwa mwoyi
kuumukila pa buloba too ne ku Butumbi
Ndi anu ndomba...?...

175 Panucidi ne mitu yenu miinyika apa, nênnûlombèku cintu kampana. Muntu kampana muneemu emu mmubiipile Nyuma Mwimpè. Muntu kampana mbamubiikile. Ndi ngakula mu Dîna dya Mukalenge Yesu, mêmè bu muprofeta Wende. Ndi mwa kuumvwa mudi mwoyi Wende mutapike. Lwa munda mwamwa, muntu kampana mmuMushikukile, uvwa ne cya kwikala mulwe. Kwênàku muswe kulwa mpindyewu anyi?

Mu lwendu lwanyi lwônso lwa mwoyi
kuumukila... (Eyo, mwaneetu wa bakaji,
kadi kucidi bakwabo pa kuumusha wèwè
awu)... Butumbi
Ndi anu ndomba bwa kwikala bu Yèyè.

Anu bwa kwikala bu Yesu... (Ke
dyanyi dijinga dyônso adi, mupole
ne wa mmwenekelu wa mupwekele,
mudipwekeshe, kwikala bu Yesu.)
Pa buloba ndi... (Kwèna muswe kuseemena
mwab'ewu mpindyewu anyi? Nzambi
mmuswe bwa wèwè utentemuke, kudi
bakwabo beenu ndambu.)
Mu...

¹⁷⁶ Mvwa mumanye ne nuvwa nulwa. Nzambi akubeneshe. Nzambi akubeneshe. Nzambi akubeneshe. Ke mudibi. Ke mudibi. Ndi mutume mèsù pa bateeleji aba, kuvwa kulembelele mundidimbi mufiike mubyàmùbyàlè wa kacya nciyiku mèmè ewu mwanji kumona to. Nyuma Mwîmpè udi mwab'ewu mpindyewu. Udi pambidi paanyi mpindyewu ewu. "Kubungamija Nyuma Mwîmpè."

Kwikala bu Yesu . . .

¹⁷⁷ CivwaYe wenza ncinyi? Uvwa uya kuvwa Taatu ulombola. Nzambi akubeneshe, mwaneetu wa balume. Nzambi akubeneshe, mwaneetu wanyi wa balume. Mmwômò, asaayi anu lwendu nulwe kutwa binù.

Pa buloba ndi njinga . . .

¹⁷⁸ Mpindyewu ke cikondo ncyeci cya mushindu wa cyena kale wa kutonda, kululamija maalu, kulongolola. Seemenaayi. Ncidi anu ndyumvwa ne kucidi bakwabo munkaci mwamwa. Nzambi akubeneshe, inàbànzà. Nzambi akubeneshe, inàbànzà. Nzambi akubeneshe. Nzambi akubeneshe. Nzambi akubeneshe. Mmwômò. Nyuma Mwîmpè utu anu mubinge. Seemenaayi. Mmwômò, patukaayi anu kupatuka.

. . . Yêyè.

Kwikala bu Yesu, kwikala bu Yesu, eyo, Yesu, Pa buloba ndi . . . (Ekelekele, mmwômò! Ke mushindu wa dyenza ngwawu, kuuja anu tujila tente, kupatuka kadi kusambila.)

Mu lwendu lwanyi lwònsò lwa mwoyi kuumukila pa buloba too ne ku Butumbi, (Nyingalala anu cyanaana, ambila Nzambi ne udi ne kanyinganyinga, ke cyònsò cidi cikengela wêwè kwenza.)

. . . kwikala bu Yêyè.

¹⁷⁹ Kanwena baswe kutungunuka ne kulwa mpindyewu anyi? "Kwi- . . ." Mmwômò, dilekelelaayi cyanaana, seemenaayi kuneeku. "Kwikala bu . . ."

¹⁸⁰ Ciwenzà ncinyi? Wângata kaaba keebe nganyi, pàmwäpa diloolo edi? Wângata kaaba keebe nganyi paalwa lufu kukupya mu diboko dya muteelu amu? Nansha byòbì ne udi mwenze cinyi, Nyuma Mwîmpè nyawu musombe pabwîpì neebe apu. Yêyè's ngudi ukeba ne ulwe awu.

Mu lwendu lwanyi lwònsò lwa mwoyi kuumukila pa buloba too ne ku Butumbi

¹⁸¹ Nyingalala anu cyanaana, ne: "Nzambi, ndi ne kanyinganyinga. Nci-ncivwa muswe kwenza nanku to. Kwakwangata kaaba kaanyi pângikalà mèmè nciyi mwangate Keebe kaaba mpindyewu to. Nenku ndi muswe bwa wângata kaaba kaanyi, ne mèmè ndi ngangata kaaba Keebe kubangila ku

leelu. Nèngikalè ne nsombelu udi mwena Kilisto ne cya kwikala nende. Nènshintululè ngenzeli yanyi ya maalu. Nèngikalè ne kalolo ne mutalale maalu. Nèndekelè bantu bônso benza miyiiki yabo, byônso. Mèmè nèngikalè anu ne nsombelu wa bupole ne wa maalu matalale kumpala Kwebe.” Nansha wèwè mulake mukana wamba mûkaadi mwena Kilisto kukaadi ntanta, ekeleeziya ûdi, aci kacyna cipetangana ne bwalu ebu to. Wèwè seemena kuneeku. Nzambi akubeneshe. Asa anu lwendu upatuke, wèwè mwânà.

¹⁸² Nzambi ngudi wakulangana neenu mpindyewu ewu. Nwènù nungitaba ne ndi musadidi Wende, Nyuma Mwîmpè mmungambile mu dinda emu, ne: “Enza dibiikila adi, badiku bààbûngì lwa mwamwa naka.” Ke dituku ndyedi, ke dîbà ndyedi. Kucidi bantu bataanu anyi basambombo lwa paanyima paapa, bavwa ne cya kulwa mpindyewu. Wavuluka, wèwè mwaneetu wa balume, wèwè mwaneetu wa bakaji, ndi mukutangile buludi, ndi munkaci mwa kumona mindidimbi mifiike idi milebelele kumutu kwenu ayi. Mbîmpè nulwe anu mpindyewu.

¹⁸³ Kwikala bu Yesu! Wèwè kwèna muswe kwikala bu Yèyè anyi, mwikale ne kalolo, mutalale maalu, mupole, mudipwekeshe? Nzambi akubeneshe, wèwè nsongalume ewu. Nzambi akubeneshe, taatu udi ne mwânà wa mu diboko wawa. Nzambi akubeneshe, mwaneetu wa bakaji. Nzambi akubeneshe, wèwè mulunda ngènzàmpèkààtù. Mmwômò. Wèwè banda anu kuneeku, yaaya wanyi, patuka anu cyanaana, peta anu kaaba. Nzambi akubeneshe.

¹⁸⁴ Mwaneetu wa bakaji munanga, wèwè's udi ne byàbûngì bidi bikengela kusakidila Nzambi. Mulaale kacya waswikakana ne bulaalu ne wèwè, upunga ne lufu, ke wèwè ukaadi wendela kuulu wenda upweka ewu, mutangile ku cyoshelu. Nzambi abeneshe mwoyi webe udi kawuyi ukandamana awu.

¹⁸⁵ Nyuma Mwîmpè udi munkaci mwa kwakula cyakabidi mpindyewu. Kanyinganyinga, ela anu mbila kudi Nzambi, sambila anu mu webe peebe mushindu awu. Udi mwenze mpekaatu's ngwèwè, mpindyewu wèwè's ngudi ne cya kusambila. Ambila Nzambi mûdi ne kanyinganyinga bwa byûdi mwenze. Kutumu meeji ebe kudi muntu udi ku luseke lwebe awu to. Amba wèwè anu ne: “Nzambi, mfwile luse, ncivwa ne meeji a kwikala nanku to. Ndi muswe kwikala ne kalolo. Ncya—ncyakucyamakanangana kabidi mu njila anyi kwenzangana bilumbu to.”

¹⁸⁶ Eyi Nzambi, kaa, mushindu mwine ûndi muKunange! Taatu wa mu Dyulu, bwa muntu ne muntu udi munyingalale ku cyoshelu kwaka mpindyewu, mwinamine ku binù, usambila! Eyi Nzambi, itabaku bwa baamaamu, baataatu, bânà, baataatu, baamaamu, nè mbangayi kabidi, beena mutumba, bidimba bya ekeleeziya, balami, balubuludi, Eyi Nzambi, mu cikondo eci cya

difwimba dya mushindu wa cyena kale edi, basombe mu nzubu ewu mudi luuya lukole mu dinda emu, Nyuma Mwîmpè mwikale upweka buludi, wamba mēyì a ditalala. Eyi Nzambi, ndi muswe bwa mēmè kwimana dituku adi mwikale nKuumvwa wamba, ne kalolo kōnsò ne: “Eyo, wēwè ewu wākaseemena ne wākangata kaaba Kaanyi, nenku mpindyewu Mēmè ndi ngangata kaaba keebe.” Ndi muswe uteeke ditalala dya nanku awu mu mwoyi ne mwoyi wōnsò udi mwab’ewu leelu ewu, Nzambi. Ne ditalala ne kalolo kōnsò, mmūndi muswe bwa Wēwè kucyenza. Ndi muswe bwa Wēwè kubwela muntu mwamwa mwikale ne cintu cya bumvwa cya ne cyōci kacyakubuumukaku kabidi to, kubangila ku leelu. Anyishaku bwa mēkù alwe mapyamapya. Anyishaku bantu balwe bantu bapyabapya. Anyisha bwa bintu byōnsò bilwe bipyabipya leelu ewu, bwalu bantu aba nyewu bādipwekeshi. Wēwè ngwākamba ne: “Bantu bādì bābīkidiibwà mu Dînà Dyanyi bōbò badipwekeshe, basambile, nenku Mēmè nēngūmwè mwikale ngumvwila mu Dyulu.” Ne mēmè ndi mumanye ne Wēwè udi uumvwa, mu dinda emu, Nzambi.

¹⁸⁷ Nenku ndi ndomba luse bwa aba badi bashaale mu nkwaso yabo, bavwa ne cya kwikala balwe abu. Nzambi, akula naabo, ne wēnzèku bwa kabapeci kabidi ditalala pa buloba ebu too ne piikalabo bangate dipangadika adi, Mukalenge, dya kulwa ne kulongololangana Neebe. Twēnzèlèku cyōci aci, Mukalenge. Benesha muntu ne muntu mpindyewu. Anyishaku bwa bwakane Bwebe ne luse Lwebe bishaale kashidi pa musuuka ne musuuka udi munyingalale ne mwiname mu ekeleeziya ewu mu dinda emu.

¹⁸⁸ Taatu, Nzambi, ngēnjì bwalu ebu ku dīyì Dyebe diwāntūminyì. Nyewu ngābīkidi bantu aba; baajuuku bīmānyì kuulu. Wēwè wākamba ne: “Ewu waMfidila bujaadiki kumpala kwa bantu, Mēmè nēmmufidile bujaadiki kumpala kwa Taatu Wanyi ne Banjelo baa cijila.” Bābūngì baa ku bōbò aba mbeena Kilisto kukaadi bidimu, kadi mbiimane kuulu mu dinda emu bwa kufila bujaadiki bwa mpekaatu yabo mudibo benze bibi. Bakaadi bashaale kabaciyi baa kunanga. Nyuma Mwîmpè ukaavva mubashiye. Ne misangu yābūngì kabaciyiku bumvwa njiya ya kalolo, mipolobe, ya bupole ayi iwva ikengela bwa bōbò kwikala bumvwa. Bābūngì baabo mbangēnzāmpèkààtù badi balwe bwa wabo paabo musangu wa kumpala. Kadi, Taatu, mbaswe kuumvwa njiya ya milengele ayi, ditalala didi dipita ngumvwilu yōnsò adi. Ubape cyōci aci mu dituku edi, Mukalenge Nzambi, ne wanyisheku biikale balenga menemene ne bûle tente ne Nyuma Webe, piikalabo buumuka mwab’ewu leelu ewu, bwa kwalukilabo muntu ne muntu kumbelu kwende, bwa kasombabo nsombelu mushiilangane ne bwa kwikalabo cisamba cishiilangane. Tudi tulomba nunku mu Dînà dya Kilisto.

¹⁸⁹ “Mwaba Ku Mpokolo.” Mbîmpè, nwēnù badi ku cyoshelu, juukaayi, bandulukaayi nutangile kudi Mukalenge Nzambi,

nukudimuke nwèlè bantu bônso badi banunyungulukile mwoyi ku cyanza. Kaa, netwimbè, bantu bônso mpindyewu, patudi biimanyine kuulu katanca apa kumpala kwa mudimu wa dyondopa.

Mwaba, mwaba, eyowa, kudi mwaba,
Kudi mwaba ku Mpokolo bwebe wèwè;
Mwaba, mwaba, eyowa, kudi mwaba,
Kudi mwaba ku Mpokolo bwebe wèwè. (Bantu
bônso!)

. . .mwaba, eyowa, kudi mwaba,
Kudi mwaba ku Mpokolo bwebe wèwè;
Mwaba, mwaba, eyowa, kudi mwaba,
Kudi mwaba ku Mpokolo bwebe wèwè.

Mwaba, mwaba, eyowa, kudi mwaba!
[Katupa kaa mukaba wa mēyì munda
mutupu—Muf.]

¹⁹⁰ Diitabuuj! Udi mumanye dituku kampana, wèwè mwaneetu wa balume, paakabiikila mukajeebe—ebe ku telefone, bwa kukusambidila? Mèmè kubwela buludi mu cibambalu, ne Nyuma Mwîmpè kungambila ne: “Kuciinyi nansha.” Amen. Yèyè kî ngwa bushuwa anyi? Bilenga be! Ee, Mukalenge atumbishiibwe! Ndi ndyumvwa anu mwa kwela mbila ya bucimunyi! Mbîmpè.

Ne Mashi Ende adi asukula atookesha tòò. . .
(Udi ne bwalu bwa kwamba anyi?)

Yesu udi usungila! . . .? . . .

¹⁹¹ Mbîmpè, Mwaneetu Neville mpindyewu. Ne Mwaneetu Slaughter udi ne dîyì dya kwamba.

[Mwaneetu Slaughter udi wakula. Katupa kaa mukaba wa mēyì munda mutupu—Muf.]

[Mwaneetu Neville udi wamba ne: “Ekelekele! Mukalenge twasakidila! Amen! Nzambi atumbishiibwe! Ndi ngitabuuj ne muntu ne muntu wapeci mu dinda emu.”] Butumbi’s we! Aleluuyah! Aleluuyah! [Mwaneetu Neville udi wakula, ne pasiishe udi wamba ne: “Nwavulukaayi masangisha a diloolo edi, tudi ne dyoweshangana dya mâyì ku makàsà ne mudimu wa meesa a Mukalenge.” Udi ukonka Mwaneetu Branham ne: “Udi mumanye ne wikalakù anyi?”] Bidi mwa kwenzeka menemene ne ngikale kabidi mwab’ewu diloolo edi, mèmè paanyi. Eyo, bwa ku dyanyi dimanya, nêngikalè mwab’ewu bôbô kabayi bambiikile bwa kupatuka kuya mu mûngà mwaba.



Èkèleeziyà Nè Ngiikàdilù Wendè
(The Church And Its Condition)
05.08.1956, Dyalumingu mu Dinda

Mushikù Wà Mbèlu Mmubùmbàkàne
(Strait Is The Gate)
01.03.1959, Dyalumingu mu Dinda

Èkèleeziyà Museeswisha, Kùdì Maalu À Pa Buloba
(A Deceived Church, By The World)
28.06.1959, Dyalumingu mu Dinda

Mayiisha aa a Mwaneetu William Marrion Branham, mayiisha mu Anglais mu Branham Tabernacle mu Jeffersonville, Indiana, U.S.A., mmuumusha pa mikaba ya mêyì ne matuuta ku cyamu mu Anglais. Nkudimwinu wa Ciluba ewu mmutuuta ku cyamu ne mwabanya kudi Voice Of God Recordings.

CILUBA

©2015 VGR, ALL RIGHTS RESERVED

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org

Dîyi dya bwena-cintu

Makenji ônsò tudi badilaminyine. Mukanda ewu udi mwa kutuuciibwa pa mabeji ne cyamu cya kwebe kumbelu bwa mudimu webe wêwè anyi bwa kupeeshangana, kabiya bya mfranga to, bu cintu cya kutangalaja naaci Evanjeeliyo wa Yesu Kilisto. Mukanda ewu kawenaku mwa kusumbishiibwa, kuvudijiibwa bya bipitepite, kwediibwa mu cibànzà cya lùntàndalà, kulamiibwa mu cikàlwilà, kukudimunyiibwa mu myakulu mikwabo, anyi kulombesha naawu mpetu kakuyi mukanda wa cishimbi-dîyi wa dikwanyishila mukufundila kudi Voice Of God Recordings® nansha.

Bwa kumanya maalu makwabo anyi kupeta bîngà bintu bitudi naabi, anyisha webeje:

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org